

قرآنی سورتوں میں موضوعی وحدت

شیخ سعید حسینیؒ اور مولانا امین الحسن اصلاحیؒ

کے نظریہ نظم کا تقابلی مطالعہ

سید متین احمد شاہ[◎]

جنید احمد الہاشمی[◎]

تاریخ تفسیر میں ہمیں قرآن کریم کی تفسیر کے مختلف منابع اور اسالیب ملتے ہیں۔ ان اسالیب کے وجود پذیر ہونے کے تاریخی اور علمی اسباب ہیں۔ اس تاریخ کے تناظر میں بیسویں صدی 'انجیار علم' (Knowledge Explosion) کا ایک ایسا عہد ہے جس نے قرآنی علوم اور تفسیر کے باب میں بھی نمایاں اضافے کیے اور مختلف اسالیب تفسیر سامنے آئے،^(۱) جن میں ایک اسلوب قرآن کریم کی تفسیر موضوعی کا ہے۔ تفسیر موضوعی جدید اصطلاح ہے جس کی مختلف تعریفیں محققین نے ذکر کی ہیں۔ ڈاکٹر مصطفیٰ مسلم نے اس کی پائچ تعریفیں ذکر ہیں جن سے معلوم ہوتا ہے کہ تفسیر موضوعی میں کسی اصطلاح یا موضوع کو قرآن کے مختلف مقامات پر وارد آیات کو جمع کر کے گلی حیثیت سے دیکھا جاتا ہے۔ اس کے علاوہ اس طرزِ تفسیر میں یہ بھی دیکھا جاتا ہے کہ کسی مخصوص سورت کا

نائب مدیر فکر و نظر، ادارہ تحقیقات اسلامی، مین الاقوامی اسلامی یونیورسٹی، اسلام آباد۔
(mateen.ahmad@iiu.edu.pk)

امبوسی ایٹ پروفیسر، شعبہ تفسیر و علوم القرآن، کالیج اصول الدین، مین الاقوامی اسلامی یونیورسٹی، اسلام آباد۔
(doctorhashimi@gmail.com)

۱ - عہد جدید میں تفسیر کے میدان میں نمایاں ہونے والے مختلف اسالیب اور رحمات کے ایک جامع مطالعے کے لیے دیکھیے: فہد بن عبدالرحمن بن سلیمان الروی، اتجاهات التفسير في القرن الرابع عشر (بیروت: مؤسسة الرسالة، ۱۹۹۷ء)؛ تاہم فہرومی نے اس کتاب میں قرآن کریم کی تفسیر موضوعی کے رجحان سے تعرض نہیں کیا۔ سید قطب شہید کی تفسیری ظلال القرآن کو انھوں نے ادبی منجع کے تحت ذکر کیا ہے اور ہم اس تفسیر کے خصائص بیان کرتے ہوئے اس میں قرآن کی موضوعی وحدت کا ذکر بھی کیا ہے اور عدنان زر زور کی اس رائے پر اعتبار کیا ہے کہ سید قطب اس میدان میں سب سے پہلے مفسر ہیں، حالانکہ یہ دعویٰ درست نہیں ہے۔ (نفس مصدر، ۱۰۳۹)۔

مجموعی نظم کیا ہے اور وہ کس موضوع کی وضاحت کرتی ہے؟^(۲) اس طرز تفسیر کا یہ آخری اسلوب زیر نظر موضوع سے متعلق ہے۔ اس کی رو سے ایک مفسر ایک سورت کو ایک کلی وحدت کی حیثیت سے دیکھتا ہے، اس کے موضوع اور مقاصد پر غور کرتا ہے اور ان رشتتوں کو دریافت کرتا ہے جو ایک سورت کے مختلف اجزاء کو ایک وحدت کی شکل دیتے ہیں۔ قدیم مفسرین میں اگرچہ امام رازی عَسْلَةَ اللَّهِ،^(۳) امام بقاعی عَسْلَةَ اللَّهِ وغیرہ نے اپنی تفاسیر میں اس کا اہتمام کیا ہے، لیکن ان کے اسلوب اور اس جدید اسلوب میں بنیادی فرق یہ ہے کہ قدماء کے ہاں یہ چیز آیات کے آیات سے اور سورتوں کے سورتوں سے ربط و مناسبت تلاش کرنے سے متعلق تھی، جب کہ موجودہ دور میں جس چیز کو قرآن میں موضوعی وحدت کہا جاتا ہے اس میں سورتوں کے مقاصد اور مرکزی مضامین کی تلاش اور پھر سورت کے جملہ اجزاء کے ساتھ مربوط کرنے پر توجہ دی جاتی ہے۔^(۴)

- ۲ -

مصطفی مسلم، مباحث في التفسير الموضوعي (دمشق: دارالقلم، ۱۹۸۹ء)۔

- ۳ -

حمد بن عمر بن الحسین بن الحسن بن علی الامام فخر الدین الرازی القرشی البکری، حضرت ابو بکر صدیق ؓ خاندان سے تعلق رکھنے والے معروف شافعی فقیہ، مفسر اور متکلم ہیں۔ ۵۲۳ھ میں پیدا ہوئے اور امام بغوی کے تلامذہ میں سے ہیں۔ تفسیر میں مفاتیح الغیب، اصول فقہ میں المحسول، ابوالعلاء المعڑی کی سقط الزندگی شرح اور کئی دیگر کتابوں کے مصنف ہیں۔ (دیکھیے: عبدالرحمٰن بن ابو بکر جلال الدین السیوطی، طبقات المفسرین، تحقیق: علی محمد عمر، (قاهرہ: مکتبۃ وہبة، ۱۳۹۶ء)، ۱۱۵؛ عادل نویہض، معجم المفسرین من صدر الإسلام وحتى العصر الحاضر (مؤسسة النویہض الثقافية، ۱۹۸۳ء)، ۲: ۵۹۶)۔

- ۴ -

ابو الحسن برہان الدین، ابراہیم بن عمر بن حسن الرباط، علی الحبر باوی البقاعی، لبنان کے علاقے بقاع میں پیدا ہوئے اور دمشق میں انتقال ہوا۔ آپ مورخ، مفسر، حدیث اور ادیب تھے۔ آپ کی تفسیر کا نام نظم الدرر فی تناسب الائی والسور ہے جو قرآن کریم کی سورتوں اور آیات میں ربط و تناسب کے پہلو سے قدماء میں ایک منفرد کاوش ہے۔ (دیکھیے: عادل نویہض، مرجع سابق، ۱: ۷۷)۔

- ۵ -

یہاں ضمیط طور پر قدماء کی تفاسیر سے ایک مثال پیش کی جاتی ہے۔ سورہ کوثر کے سابق سورت سے ربط کے بارے میں علامہ برہان الدین بقاعی فرماتے ہیں: لما كانت سورة الدين بإفصاحها ناهية عن مساوىء الأخلاق، كانت بإفهامها داعية إلى معالى الشيم، فجاءت الكوثر لذلك، وكانت الدين قد ختمت بأبخل البخلاء وأدنى الخلائق: المنع تنفياً من البخل وما جره من التكذيب، فابتدىء الكوثر بأجود الجود. العطاء لأشرف الخلائق ترغيباً فيه وندباً إليه، فكان كأنه قيل: أنت يا خير الخلق غير متلبس بشيء

بیسویں صدی میں بر صغیر اور عرب دنیا میں اس طرز پر مختلف تفاسیر تحریر کی گئیں۔ بر صغیر میں مولانا حمید الدین فراہی گواں باب میں شاید سبقت کا درجہ حاصل ہے کہ انھوں نے قرآن کریم کے نظم کو دریافت کرنے کے نہ صرف اصول دریافت کیے، بلکہ اسے قرآن فہمی کی شاہ کلید بھی قرار دیا اور اس کی عملی تطبیق کے لیے تفسیر نظام القرآن و تأویل الفرقان بالفرقان تحریر کی جو مکمل نہ ہو سکی، البتہ ان کے شاگرد مولانا امین احسن اصلاحی نے ان اصولوں کو سامنے رکھ کر تفسیر تدبیر قرآن لکھی۔ عرب دنیا میں سید قطب اس حوالے سے نمایاں شخصیت ہیں جن کی تفسیر فی ظلال القرآن، ایک عمدہ اضافہ ہے۔ بعض مصنفوں نے اس طریق مطالعہ کو قرآن کی مخصوص سورتوں پر منطبق کرنے کی کوشش کی ہے، جیسے عبداللہ دراز نے النبأ العظيم میں سورة بقرہ کی موضوعی تخلیل کی ہے۔ عرب دنیا میں اس سلسلے کی دوسری قابل ذکر مفصل تفسیر شیخ سعید حوتی کی الأساس فی

اما نہت عنه تلك المختتمة بمنع الماعون۔ (سورة ماعون واضح طور پر رذائل اخلاق سے منع کرتی ہے، تو اس سے وہ اشارہ تاپند اخلاق کے حصول کی دعوت بھی دیتی ہے؛ چنانچہ سورہ کوثر اسی مقصد کے لیے آئی ہے۔ اسی طرح سورہ ماعون بچل اور اس کے نتیجے میں تکنذیب سے منع کرتی ہے اور بچل تین اور گھٹیا تین انسان کے ذکر پر ختم ہوتی ہے، اس لیے سورہ کوثر کا آغاز اشرف البشر ﷺ کے لیے سب سے بڑی خاکوت اور عطا کے ذکر سے شروع ہوتی ہے تاکہ اس کی طرف ترغیب دی جائے، گویا یوں کہا گیا: اے خیر خلاق ذات! آپ عام استعمال کی چیزوں سے بھی منع کرنے والوں کی ان خامیوں سے مبراء ہیں جن سے نبی کی گئی ہے۔) ابراہیم بن عمر بن ابو بکر البقاعی، نظم الدرر فی تناسب الآیات والسور (قاہرہ: دار الكتاب الاسلامی، ۲۲: ۲۸۷)؛ اس کے بر عکس یہاں جدید دور کے مفسرین میں سے مولانا امین احسن اصلاحی عزیۃ اللہ نے اس سورت کے ماقبل سے ربط کو ایک وسیع تناظر میں دیکھا ہے اور وہ اصل میں اس مضمون کا تسلسل ہے جو گذشتہ سورتوں سے چلا آ رہا ہے۔ سورہ قارہ اور ہمزہ میں قریش کو یہ تنبیہ کی گئی ہے کہ تم نے دنیا پرستی میں حقیقی ملت ابراہیم کے حق کو پامال کیا ہے۔ سورہ فیل اور سورہ قریش میں انھیں ملت ابراہیم کی حقیقی پاس داری کے نتیجے میں بیت اللہ کے حقوق کی ادائی کی ترغیب دی گئی ہے۔ سورہ کوثر میں آکر قریش کی بیت اللہ کی تولیت سے معزولی کا اعلان ہے کہ ان سے یہ حق چھین کر کوثر (بیت اللہ) رسول اکرم ﷺ کو بخشنا جا رہا ہے، لہذا اس رب کی عبادت کرو۔ (دیکھیے: امین احسن اصلاحی، تدبیر قرآن (لاہور: فاران فاؤنڈیشن، ۵۰۰۵ء)، ۹: ۵۵۵) اس سے واضح ہوتا ہے کہ سورتوں کے خطی اور اکھرے ربط کا مصدقہ بیت اللہ کو قرار دے رہے ہیں۔

التفسیر ہے جو قرآنِ کریم میں موضوعی وحدت کا ایک جامع تصور پیش کرتی ہے۔ اس کے علاوہ بعض اور تفاسیر بھی منصہ شہود پر آچکی ہیں۔^(۲)

زیر نظر مقالے میں شیخ سعید حویٰ اور مولانا امین احسن اصلاحیؒ کے تصور نظم کا تقابل پیش کیا جائے گا، جس سے دونوں کے تصور نظم کی مختصر وضاحت کے ساتھ ان کے امتیازی خصائص کو نمایاں کر کے یہ واضح کرنا مقصود ہے کہ انہوں نے قرآنی نظم کو کس کس زاویے سے دیکھا ہے اور کون کس حد تک زیادہ جامع، عمیق اور بدیہی نظم پیش کرنے میں کامیاب ہوا ہے۔

مندرجہ مقالہ

اس مقالے میں بیانی تقابلی مندرجہ (Descriptive Comparative Method) اختیار کیا گیا ہے، جس کے مطابق پہلے دونوں شخصیات کے تصور نظم کی وضاحت پیش کی گئی ہے اور پھر ان کا تقابل کیا گیا ہے۔ مقالے کے اجزاء ترکیبی حسب ذیل ہیں:

- شیخ سعید حویٰ اور مولانا امین احسن اصلاحیؒ کے حالاتِ زندگی
- دونوں شخصیات کے نظریہ نظم کا تعارف اور وضاحت
- دونوں نظریہ ہائے نظم کا تقابلی جائزہ
- نتائج بحث

۱- شیخ سعید حویٰ اور مولانا امین احسن اصلاحیؒ کے حالاتِ زندگی شیخ سعید حویٰ: شخصیت اور خدمات

آپ کا نام سعید بن محمد دیب حویٰ ہے۔ آپ ۲۷ ستمبر ۱۹۳۵ء / ۲۶ جمادی الاولی ۱۳۵۳ھ کو جنوب حماة شام میں پیدا ہوئے۔ دو بر س کی عمر میں والدہ عربیۃ الطیش وفات پا گئیں۔ آپ کے والد محمد دیب حویٰ فرانسیسی استعمار کے خلاف لڑنے والے مجاہدین میں سے تھے اور آپ کی تربیت پران کو گہر اثر ہے۔ بچپن کے حالات نہایت غربت کے تھے کہ پہنچنے کو کپڑے بھی نہ ملتے تھے۔ ۱۹۶۱ء میں آپ نے جامعہ دمشق سے کلیہ شریعہ سے فراغت

-۲ اس نوعیت کی ایک قابل قدر تفسیر الموضوعی لسور القرآن الکریم کے نام سے جامعہ شارطہ متعدد عرب مارات سے ۲۰۱۰ء میں شائع ہوئی جس کی تالیف میں اہل علم کی ایک جماعت نے حصہ لیا۔

حاصل کی اور تعلیم کے دوران ہی میں ۱۹۵۲ء میں آپ اخوان المسلمون میں شامل ہوئے۔ آپ کے نام و راستہ میں شیخ ہبہت البیطار، شیخ مصطفیٰ الزرقا اور شیخ مصطفیٰ السباعی جیسے اساطین شامل ہیں۔ ۱۹۷۳ء میں شام میں سیکولر قوانین کے نفاذ کی حکومتی کوششیں عمل میں آئیں تو اس کے خلاف دینی اور علمکے طبقے کا رد عمل سامنے آیا جس میں شیخ سعید حوی نے فعال کردار ادا کیا جس کے نتیجے میں آپ نے پانچ سال قید کائی۔ ۶ دسمبر ۱۹۸۹ء میں آپ را ہی ملک بقا ہوئے۔ آپ نے اپنی بھروسہ علمی، دعوتی اور سیاسی زندگی کے دوران میں پندرہ سے زائد تصانیف بھی کیں جن میں آپ کی تفسیر الأساس في التفسير (۱۱ جلد) سر نہ رست ہے۔^(۷)

یہ تفسیر منقول اور معقول کا عمدہ نمونہ ہے اور اخوان المسلمون تحریک کے تعلق سے اس میں اسلام کے تحریکی پہلو کا رنگ نمایاں ہے۔ یہی وجہ ہے کہ وہ سید قطب کی فی ظلال القرآن سے کثرت سے اقتباسات دیتے ہیں۔ دیگر خصائص کے علاوہ اس کی سب سے نمایاں خصوصیت قرآن کریم میں موضوعی وحدت^(۸) کا ایک منفرد نظریہ پیش کرنا ہے۔ اس کی رو سے سورہ فاتحہ قرآن کریم کے لیے بمنزلہ مقدمے کے ہے اور سورہ بقرہ اس اجمال کی تفصیل بیان کرتی ہے۔ اس کے بعد قرآن کی ہر سورت سورہ بقرہ کے کسی نہ کسی حصے کی تشریح کرتی ہے اور اس

- ۷ - شیخ کی سوانحی تفصیلات کے لیے ان کی کتاب ہذہ تجربتی ہدہ شہادتی ملاحظہ کی جاسکتی ہے۔ شیخ کی یہ کتاب اصل میں ان کی یادداشتؤں کا مجموعہ ہے جو، ان کے بقول، انہوں نے پچاس سال کی عمر کے قریب لکھنا شروع کیں۔ اس میں انہوں نے اپنی زندگی کے حالات، تحریکی زندگی اور دیگر امور پر گفت گو کی ہے۔ دیکھیے: سعید حوی، ہدہ تجربتی ہدہ شہادتی (تاجہ: مکتبۃ وہبۃ، ۱۹۸۷ء)۔

- ۸ - قرآن کریم میں موضوعی وحدت سے مراد یہ ہے کہ قرآن کریم کو ایک مربوط اور متناسب کتاب کے طور پر پیش کیا جائے۔ قدیم مفسرین کے ہاں جو چیز ہمیں ربط و مناسبت کی شکل میں نظر آتی ہے، اسے جدید عرب مصنفین موضوعی وحدت کے نام سے یاد کرتے ہیں۔ مولانا امین حسن اصلاحیؒ کے ہاں اسی کے لیے 'نظم قرآنی' کی اصطلاح استعمال ہوتی ہے، البتہ قدما اور جدید مصنفین کے طریق کار میں یہ فرق ہے کہ ہاں ہمیں سورتوں اور آیات کے درمیان ربط و مناسبت سے بحث ملتی ہے جب کہ جدید مصنفین کے ہاں سورتوں کو ایک کل کے طور پر دیکھا جاتا ہے جس کی رو سے ہر سورت اپنا ایک موضوع رکھتی ہے اور سورت کے دیگر اجزاء اس کے ساتھ مربوط ہوتے ہیں۔ اس بات کو اپنے اپنے انداز میں عرب و عجم کے کئی مفسرین نے دیکھنے کی کوشش کی ہے اور محقق متارجع تحقیق پیش کیے ہیں۔

سورت کی ایک یا ایک سے زائد آیات ان سورتوں کا مرکزی محور ہوتی ہیں۔^(۹) اس کے ساتھ ساتھ شیخ سورتوں اور آیات کے درمیان ربط و مناسبت کی مختلف صورتوں کو ذکر کرتے ہیں۔

شیخ سعید حوی کا نظریہ موضوعی وحدت

جبیسا کہ پہلے ذکر ہوا، قرآنی سورتوں کے موضوعی اور مقاصدی پہلوؤں پر بیسویں صدی میں خاص طور پر محققین قرآن کا کافی کام عرب و عجم میں سامنے آیا ہے۔ عرب دنیا میں فی ظلال القرآن، الأساس في التفسير، التفسير الموضوعي لسور القرآن الكريم وغيرها جب کہ عجی دنیا، خصوصاً بر صغير میں، مولانا عبد اللہ بن حسین علی، مولانا طاہر تخلیقیری وغیرہم کے طرز تفسیر میں اس کے عمدہ نمونے ملتے ہیں۔ پہلے ذکر کیا گیا ہے کہ قدیم مفسرین اگرچہ سورتوں میں ربط و مناسبت کی مختلف صورتوں کا اہتمام کرتے ہیں، لیکن سورتوں کو ایک مجموعی کل کی حیثیت سے دیکھنا عہدِ جدید کا تفسیری رجحان ہے اور شیخ سعید حوی کی تفسیر کا یہ سب سے امتیازی پہلو ہے۔ اپنی تفسیر کی اسی خصوصیت کے بارے میں وہ کہتے ہیں:

إن الخاصية الأولى لهذا التفسير وقد تكون ميزته الرئيسية أنه قدّم لأول مرة - فيما أعلم نظريةً جديدةً في موضوع الوحدة الموضوعية، وهو موضوع حاوله كثيرون، وألغوا فيه الكتب، ووصلوا فيه إلى أشياء كثيرة، ولكن أكثر ما اشتغلوا فيه، كان يدور إما حول مناسبة الآية في السورة، أو مناسبة آخر السورة السابقة لبداية السورة اللاحقة، ولم يزيدوا على ذلك - فيما أعلم - هذا مع ملاحظة أن الموضوع الأول نادرًا من استوعبه، والتزم به في تفسير كامل للقرآن،
وإذا التزم به فلم يكن ذلك على ضوء نظرية شاملة تحتوي مفاتيح الوحدة القرآنية.^(۱۰)

- ۹ - شیخ سعید حوی کے اس نظریے کے تفصیلی مطالعے کے لیے شیخ احمد بن محمد الشرقاوی کا مفصل مقالہ نظریۃ الوحدۃ الموضوعیۃ للقرآن الکریم من "خلال کتاب الأساس في التفسیر" للشیخ سعید حوی رحمہ اللہ دیکھا جا سکتا ہے:

<http://islamic-books.org/cached-version.aspx?id=693-1-1>. visited: 11/ 08/ 2015.

- ۱۰ - سعید حوی، الأساس في التفسیر (دارالسلام للطباعة والنشر والتوزيع، ۱۹۸۵ء)، ۲۱۔ شیخ سعید حوی کے اس بیان میں ایک عمومیت سی ہے جس سے بہ ظاہر غلط فہمی پیدا ہوتی ہے۔ اس کی وجہ یہ ہے کہ قرآن کریم میں اس طرز پر موضوعی وحدت کی تلاش کا کام مسلم دنیا میں شاید بر صغير میں مولانا حمید الدین فراہیؒ کے ہاں ملتا ہے جنہوں نے اس طرز کے لیے نہ صرف مستقل اصول وضع کیے، بلکہ اس طرز پر قرآن کی تفسیر بھی کے نام سے قلم بند کی، جو اگرچہ مکمل تونہ ہو سکی،

اس تفسیر کی پہلی خصوصیت - اور یہی اس کی سب سے انتیازی صفت بھی ہے - یہ ہے کہ یہ، میرے علم کے مطابق، موضوعی وحدت کے بارے میں نیا نظریہ پیش کرتی ہے۔ یہ ایک ایسا موضوع ہے جس میں بہت سوں نے طبع آرمائی کی ہے، کتابیں لکھی ہیں اور بہت سے تناخ تک پہنچے ہیں، لیکن ان کا زیادہ تر شغل ایک سورت کی آیات میں باہمی ربط یا سابق سورت کے آخر کو اگلی سورت کے آغاز کے ساتھ مربوط کرنے کے گرد گھومتا رہا ہے۔ میرے علم کی حد تک ان حضرات نے اس پر مزید اضافہ نہیں کیا۔ اس کے ساتھ یہ بھی پیش نظر رہے کہ پہلی صورت کا احاطہ کسی نے کم ہی کرتے ہوئے اسے پورے قرآن کی تفسیر میں ملحوظ رکھا ہے۔ اگر ایسا کیا بھی ہے وہ کسی جامع نظریہ کے تحت نہیں جو قرآنی وحدت کی کنجیوں کو شامل ہو۔

اس سے آگے بڑھ کر وہ سورتوں میں کلی وحدت کے انکار کو جبل سے تعبیر کرتے ہیں۔^(۱۱) سورتوں میں موضوعی وحدت کے اثبات کے لیے شیخ انھیں مقدمات اور مختلف حصوں میں تقسیم کرتے ہیں اور ان کے لیے چار نام استعمال کرتے ہیں: قسم، مقطع، فقرہ اور مجموع۔ 'قسم' کی اصطلاح طویل سورتوں میں آتی ہے۔ اس سے مراد آیات کا وہ طویل پیر گراف ہوتا ہے جو مزید ذیلی پیر اگر افون سے مل کر جاتا ہے لیکن ان میں معنوی اشتراک ہوتا ہے۔ ان ذیلی پیر اگر افون میں سے ہر ایک کو 'مقطع' کا نام دیتے ہیں۔ اس مقطع میں پائے جانے والے بنیادی مفہومیں کے حامل آیات کے مجموعے کو 'فقرہ' کا نام دیا جاتا ہے۔ اگر اس 'فقرہ' میں مزید کوئی اضافی معنی ہو جس کی الگ سے شرح و تفسیر کی ضرورت ہو تو اسے 'مجموعہ' کا نام دیا جاتا ہے۔ بعض سورتوں میں یہ تمام اصطلاحات استعمال ہوتی ہیں جب کہ بعض میں نہیں اور اس کی وجہ اس سورت کا طول اور مضامین کا تنوع ہوتا ہے۔

سورۃ عنکبوت اور اس کے محور کے بارے میں لکھتے ہیں:

تبدأ السورة بـ ﴿أَلم﴾ فهيء كآل عمران تفصل في مقدمة سورة البقرة، وتفصل ما استكنا في هذه

المقدمة من معانٍ. ففي مقدمة سورة البقرة حديث عن المتقين وعن الكافرين وعن المناقين. وفي

سورة العنكبوت حديث عن المؤمنين والكافرين والمناقين. وفي مقدمة سورة البقرة كلام عن

لیکن وہ اس طرز کی بہت واضح بنیادیں ایک قاری کے سامنے رکھ دیتی ہے۔ مولانا مین احسن اصلاحی^{۱۲} نے پھر اسی کو بنیاد بنا کر اپنی معروف تفسیر تدبیر قرآن لکھی۔ عرب دنیا میں بھی اس باب میں سید قطب کو سبقت کا درجہ حاصل ہے۔ ڈاکٹر عدنان زر زور نے پورے جزم کے ساتھ لکھا ہے کہ تاریخ تفسیر میں سید قطب پہلے مفسر ہیں جنہوں نے قرآن کو بحیثیت کل کے دیکھتے ہوئے تفسیر لکھی ہے۔ (دیکھیے: صلاح عبد الفتاح الثالدی، مدخل إلى في ظلال القرآن (اردن: دار عمار، ۲۰۰۰ء)، ۲۲۵-۲۲۶۔ تاہم یہ دعویٰ بھی محل نظر ہے، کیوں کہ مولانا فراہم^{۱۳} نے سید قطب سے بھی پہلے اس کی بنیادیں وضع کی ہیں۔

- ۱۱ - دیکھیے: سعید حوى، الرسول ﷺ، إصدار الشاملة (دون ذكر مكتبة النشر والعام)۔

الإيمان بالغيب، وتبدأ سورة العنكبوت بالكلام عن الامتحان لتحقيق الإيمان وتحدث السورة
مرة ومرة عن الإيمان...^(۱۲)

یہ سورت الہم سے شروع ہوتی ہے اور سورۃ آل عمران کی طرف سورۃ بقرہ کے مقدمے کی تفصیل ہے اور اس میں موجود پوشیدہ معانی کی شرح کرتی ہے۔ چنانچہ سورۃ بقرہ کے مقدمے میں متقویوں، کافروں اور منافقین کے بارے میں گفتگو ہے اور اسی طرح سورۃ عنكبوت میں بھی مومنوں، کافروں اور منافقوں سے متعلق کلام ہے۔ سورۃ بقرہ کے مقدمے میں ایمان بالغیب کی بات ہے اور سورۃ عنكبوت کا آغاز آزمائش کے بیان سے ہوتا ہے تاکہ ایمان کا اثبات کیا جائے اور پھر سورت و قوف و قف سے ایمان پر گفتگو کرتی ہے۔

اس سے واضح ہوتا ہے کہ شیخ کس طرح قرآنی سورتوں کا محور سورۃ بقرہ سے تلاش کرتے ہیں۔ تفصیلی

تفسیر میں اس سورت کا بقرہ کے مفہوم کا واضح کرنا نمایاں ہوتا چلا جاتا ہے۔

شیخ سعید حوی کے نظریہ نظم قرآن کی دوسری سطح پرے قرآن میں ایک کلی وحدت کی تلاش ہے جس کے لیے وہ قرآن کریم کی تمام سورتوں کو چار گروپوں میں تقسیم کرتے ہیں: قسم طوال (البقرہ سے التوبہ)، قسم مئین (یونس سے القصص)، قسم مثنی (سورۃ عنكبوت سے سورۃ ق) اور قسم مفصل (الذاریات سے الناس)۔ جس طرح قرآن کی سورتوں میں انفرادی سطح پر موضوعی وحدت پائی جاتی ہے، اسی طرح سورتوں کے ان گروپوں میں بھی یہ موضوعی وحدت پائی جاتی ہے۔

مولانا امین احسن اصلاحی: شخصیت و خدمات

مولانا امین احسن اصلاحی اعظم گڑھ کے ایک قصبے بمبئی میں ۱۹۰۴ء میں پیدا ہوئے تاہم تاریخ ولادت ضبط نہیں ہے۔ ابتدائی تعلیم وہیں دو مدرسوں میں حاصل کی۔ آپ کے والد حافظ محمد رضا ایک دین دار کاشت کار تھے۔ ۱۹۱۵ء میں مولانا اصلاحی تیسرا درجے کے طالب علم کے طور پر مدرستہ الاصلاح میں داخل ہوئے۔ جن اساتذہ کا آپ کی شخصیت کی تعمیر میں بنیادی دخل ہے، ان میں مولانا عبد الرحمن نگر امی کا نام نمایاں ہے۔ ۱۹۲۲ء میں فراغت پر آپ صحافت سے وابستہ ہوئے۔ ۱۹۲۵ء میں مولانا حمید الدین فراہی نے آپ سے کہا کہ صحافت ترک کر کے مدرستہ الاصلاح قرآن پڑھنے آجائیں۔ مولانا اصلاحی نے اس موقع سے فائدہ اٹھایا اور مولانا فراہی کی وفات (۱۹۳۰ء) تک ان سے بھروسہ استفادہ کیا۔ رسمی تعلیم سے فراغت کے بعد آپ نے صحافت کی راہ اختیار کی۔ ایک مجلہ الاصلاح کے نام سے ۱۹۳۶ء میں جاری کیا جس میں مولانا فراہی عزیز اللہ یہ کی قرآنی فکر کی وضاحت پر مبنی مختلف

فکری مقالات تحریر کیے۔ مولانا مودودی حَمْدَ اللَّهِ (م ۱۹۷۹ء) میں جب جماعت اسلامی قائم کی توسیع میں شامل ہو گئے اور سترہ سالہ رفاقت کے بعد بعض اختلافات کے باعث ۱۹۵۷ء میں الگ ہو گئے۔ اس کے بعد وہ یک سو ہو کر تفسیر تدریس قرآن کی تصنیف میں لگ گئے اور تقریباً تیس سال کی محنت کے بعد اسے مکمل کیا۔ اس عرصے میں دیگر تصنیف بھی کیں۔ ۱۵ نومبر ۱۹۹۷ء کو طویل علاالت کے بعد انتقال کیا۔^(۱۳)

مولانا امین احسن اصلاحی اور قرآنی سورت میں موضوعی وحدت

مولانا امین احسن اصلاحی^{۱۴} کا تصور نظم اصلاحی ان کے استاد مولانا حمید الدین فراہی^{۱۵} کے کام کا تسلسل ہے۔ مولانا حمید الدین فراہی کے پیش نظر اپنے نظریہ نظم کی روشنی میں ایک مستقل تفسیر تفسیر نظام القرآن

مولانا اصلاحی کے تفصیلی حالات کے لیے دیکھیے: اختر حسین عزی، مولانا امین احسن اصلاحی: حیات و افکار (lahore: کتاب سرائے، ۲۰۰۸ء، ۵۵)، بہ حوالہ: "مولانا اصلاحی کی کہانی خود ان کی اپنی زبانی"، ہاتھماہ اشراق، لاہور، اصلاحی نمبر، جنوری فروری ۱۹۹۸ء، ۱۰۹ء۔^{-۱۳}

مولانا فراہی کی جائے پیدائش بھارت کے صوبہ یوپی (موجودہ اتر پردیش) ضلع اعظم گڑھ کا ایک گاؤں پھریہا ہے پھریہا اس ضلع کا ایک مشہور گاؤں ہے۔ پھریہا کی معلوم تاریخ بس اسی قدر ہے کہ یہ شلی نعمانی کا تھیاں اور فراہی کا وطن ہے مولانا فراہی کی پیدائش ان کے جدی مکان میں ۶ جمادی الثانی ۱۲۳۰ھ بروز بدھ بہ طابن ۱۸ نومبر ۱۸۶۳ء کو ہوئی۔ مولانا فراہی نے دینی تعلیم ۱۸۸۲ء تک مکمل کر لی تھی۔ مولانا حمید الدین فراہی بہت لکھنے اور رطب و یابس اکٹھا کرنے کے قابل نہ تھے جہاں تک ان کی تصنیف کا تعلق ہے تو انھیں دیکھنے سے اندازا ہوتا ہے کہ مولانا ایک مصنف ہی نہیں، بلکہ ایک بہت بڑے مفکر اور مصلح بھی تھے اور ان کی تصنیف سے انکی اعلیٰ فکری صلاحیتوں، مصلحانہ کردار اور بلند علمی مرتبے کا پتا چلتا ہے۔ مولانا کے مندرجہ تالیف میں یہ بات قابل ذکر ہے کہ ان کا طریقہ تصنیف و تالیف یہ نہیں تھا کہ ایک موضوع کے بارے میں فکر اور معلومات اکھٹی کر کے اسے ایک کتاب کی صورت میں مرتب کر دیں، بلکہ یہک وقت کئی ایک موضوعات ان کے پیش نظر موجود رہتے تھے، جب کسی موضوع پر تحقیق مکمل ہو جاتی، ذہن مطمئن ہو جاتا تو اسے لکھ لیتے اور بعد میں وقت ملنے پر ایک موضوع پر مختلف موقعوں پر لکھی ہوئی تحقیقات کو مرتب کرتے تھے، اس طرح گویا وہ ایک ہی وقت میں کئی کتب پر کام کر رہے ہوتے تھے۔ معروف تصنیف میں التکمیل فی أصول التأویل، الرأی الصالح فی من هو الذیجح، اسالیب القرآن، اسباق النحو، اقسام القرآن، إمعان فی اقسام القرآن، تفسیر نظام القرآن و تأویل الفرقان بالفرقان وغیرہ ہیں۔ ۱۹۳۰ء میں متحررا میں انتقال ہوا۔

دیکھیے: علامہ حمید الدین فراہی: حیات و افکار (مجموعہ مقالات سمینار) (اعظم گڑھ: خیمن طلبہ قدیم، ۱۹۹۲ء)۔

وتأویل الفرقان بالفرقان لکھنے کا ارادہ تھا، لیکن دیگر بہت سے کاموں کی طرح وہ اپنی تفسیر مکمل رقم نہ کر سکے، تاہم نظم قرآن کے پہلو سے ان کی تفسیر ایک عمدہ کوشش ہے۔ مولانا ابو الحسن علی ندوی عَزَّلَهُ اللَّهُ عَزَّلَهُ ان کے اس نظم کے پہلو سے روشنی ڈالتے ہوئے لکھتے ہیں:

ربط آیات کو اس جامع اور عمیق طریقے پر اور ربط آیات کو بنیاد بنا کر صرف یہی نہیں کہ آیات باہم مربوط ہیں اور بین میں ان کے درمیان کوئی خلیق واقع نہیں ہے یا یہ کہ کسی قسم کا کوئی بعدِ معنوی نہیں، بلکہ وہ ربط آیات قرآن مجید کے نزول کے مقصد اور اللہ تبارک و تعالیٰ کے ہدایت بشری کے عام کلیے، جو اس کا طے کیا ہوا قانون ہے، اس کے ماتحت ہے۔ ربط آیات کا اتنا وسیع تھیں اور پھر اس کی تلقیق ایسی جس کی نظر پچھلے کاموں میں بہت کم ملتی ہے، میں احتیاط کے ساتھ کہہ رہا ہوں کہ نہیں ملتی۔^(۱۵)

مولانا اصلاحی نے تفسیر تدبیر قرآن میں مولانا فراہی کے کام ہی کو آگے بڑھایا ہے۔ مولانا حمید الدین فراہی عَزَّلَهُ اللَّهُ عَزَّلَهُ نے نظم کی دریافت کے لیے اصول بھی دریافت کیے اور انھیں التکمیل فی اصول التأویل اور دلائل النظام میں بیان کیا۔ مولانا اصلاحی نے اپنے استاد کے کام کو آگے بڑھایا اور مولانا فراہی عَزَّلَهُ اللَّهُ عَزَّلَهُ کے تفسیری اصولوں کی روشنی میں اردو زبان میں معروف تفسیر تدبیر قرآن تحریر کی جس میں نظریہ نظم کو عملاً برداشت کر دکھایا گیا ہے۔

نظریہ نظم کی وضاحت ظاہری نظم

مولانا اصلاحی نے قرآنی نظم کو دو حصوں میں تقسیم کیا ہے:

ظاہری نظم اور مخفی نظم؛ ظاہری نظم کی رو سے تمام قرآنی سورتیں سات گروپوں میں تقسیم ہیں۔ ہر گروپ ایک یا ایک سے زائد کمی سورتوں سے شروع ہوتا ہے اور ایک یا ایک سے زائد مدنی سورتوں پر ختم ہوتا ہے۔ ہر گروپ میں پہلے کمی سورتیں ہیں، پھر مدنی سورتیں ہیں۔

❖ پہلا گروپ فاتحہ سے شروع ہوتا ہے اور مانندہ پر ختم ہوتا ہے۔ اس گروپ میں فاتحہ کمی ہے، باقی چار مدنی ہیں۔

❖ دوسرا گروپ انعام اور اعراف دو کمی سورتوں سے شروع ہوتا ہے اور انفال اور توبہ دو مدنی سورتوں پر ختم ہوتا ہے۔

- ❖ تیسرا گروپ میں پہلے چودہ سورتیں یونس تامونون کی ہیں، آخر میں سورہ نور ہے جو مدنی ہے۔
 - ❖ چوتھا گروپ فرقان سے شروع ہوتا ہے، احذاب پر ختم ہوتا ہے۔ اس میں آٹھ سورتیں کی ہیں، آخر میں احذاب مدنی ہے۔
 - ❖ پانچواں گروپ سب سے شروع ہوتا ہے، ججرات پر ختم ہوتا ہے۔ اس میں تیرہ سورتیں کی ہیں اور آخری تین مدنی ہیں۔
 - ❖ چھٹا گروپ ق سے شروع ہو کر تحریم پر ختم ہوتا ہے۔ اس میں پہلے سات کی ہیں اور آخری دس مدنی۔
 - ❖ ساتواں گروپ الملک سے شروع ہو کر الناس پر ختم ہوتا ہے۔
- مولانا اصلاحی کہتے ہیں کہ پہلے گروپ میں اہل کتاب پر اتمام جنت اور نئی امت کی تشكیل کے بعد اسے آخری شریعت کی ذمے داری سونپے جانے کا بیان ہے؛ دوسرا گروپ میں عرب امیین پر اتمام جنت اور رسول اللہ ﷺ کے مکنہ بین و تبعین کے لیے اللہ تعالیٰ کے آخری فصلے کا بیان ہے؛ تیسرا گروپ میں تفصیل سے واضح کیا گیا ہے کہ رسول اللہ ﷺ کی بعثت کے ساتھ حق و باطل کی جو کشمکش شروع ہوئی ہے اس کا اختتام رسول اللہ ﷺ کی زندگی میں ہی حق کے غلبے اور باطل کی شکست کی صورت میں نمودار ہو گا؛ چوتھے گروپ میں رسالت کے عقیدے کا اثبات اور اس پر وارد کیے جانے والے اعتراضات کا جواب ہے؛ پانچویں گروپ میں توحید کے دلائل اور شرک کی تردید کی گئی ہے؛ چھٹے گروپ میں آخرت کے عقیدے کی تفصیلی وضاحت ہے اور آخری گروپ کا موضوع انذار ہے۔^(۱۶)

ان میں سے پہلے گروپ کو الگ کر لیجیے تو قرآن میں ان کی ترتیب خاتمه سے ابتدائی طرف ہے۔ چنانچہ ساتواں گروپ انذار و بشارت ہی پر مکمل ہو جاتا ہے۔ اس کے بعد چھٹے، پانچویں، چوتھے اور تیسرا گروپ میں انذار و بشارت کے ساتھ تزکیہ اور تطہیر کا مضمون بھی شامل ہو گیا ہے۔ پھر دوسرا اور اس سلسلے کا آخری گروپ ہے جس میں پیغمبر کا انذار اپنے منہا کو پہنچتا ہے۔ لہذا اتمام جنت اور تزکیہ و تطہیر کے ساتھ اس میں مخاطبین کے آسمانی عدالت کا وہ فیصلہ بھی سامنے آ جاتا ہے جسے ہم قیامت سے پہلے خدا کی آخری دینوں سے تعبیر کرتے ہیں۔

پہلا باب اس لحاظ سے بالکل الگ ہے کہ وہ مشرکین عرب کے بجائے یہود و نصاریٰ سے خاص ہے، لیکن قرآن کی ابتداء سے دیکھیے تو یہ بھی اتمام جنت اور تزکیہ و تطہیر کے بعد سورہ توبہ میں دینوں کے مضمون سے بالکل

اسی طرح مربوط ہوتا ہے، جس طرح اوپر کے ابواب، اگر خاتمے سے ابتدائی طرف آئیے تو ترتیب صعودی سے مربوط ہوئے ہیں۔ لہذا دوسرا باب گویا ایک ذروہہ نام ہے جہاں دونوں طرف سے ایک ہی مضمون، مخصوص اس فرق کے ساتھ کہ مخاطبین تبدیل ہو گئے ہیں، اپنے نقطہ کمال تک پہنچتا اور ختم ہو جاتا ہے۔^(۱۷)

جس طرح یہ گروپ اپنے اندر موضوعی وحدت رکھتے ہیں، اسی طرح ان گروپوں میں زبان و بلاغت کی نزاکتوں کے اعتبار سے بھی فرق ہے۔ ان گروپوں میں قرآن کی زبان کی جو فنی ساخت ہے، وہ ان مضامین کے لحاظ سے مقتضائے حال کے مطابق ہے۔ جس طرح سید قطب شہید عثیۃ اللہ نے قرآن کریم میں مشاہد قیامت کا موضوعی اور فنی مطالعہ پیش کیا ہے، ضرورت محسوس ہوتی ہے کہ مولانا اصلاحی عثیۃ اللہ نے جو سورتوں کے گروپ متعین کیے ہیں، ان میں موضوعی کے ساتھ فنی اور بلاغی پہلوؤں سے پائے جانے والے فروق کو نمایاں کیا جائے۔

گروپوں کی تعداد، بعض سورتوں کے کمی مدنی ہونے اور ععود کے تعین میں مولانا فراہی، مولانا اصلاحی اور جناب جاوید احمد غامدی کا بعض امور میں آپس میں اختلاف ہے۔

مخنی نظم

مخنی نظم کی رو سے قرآن کی ہر سوت ایک موضوعی وحدت رکھتی ہے اور یہ سورتیں آپس میں جوڑوں کا تعلق رکھتی ہیں۔

قرآنی سورت میں نظم

قرآن کریم کی سورت میں نظم کے خصائص حسب ذیل ہیں:

۱- ہر سورہ کا ایک موضوع ہوتا ہے جو ان تمام اجزاء کے لیے ایک رشید وحدت کی حیثیت رکھتا ہے جن سے سورہ کے مضمون کی تالیف ہوتی ہے۔ اسے ہم روح کی طرح سورہ کے پورے وجود میں سراہیت کیے ہوئے دیکھتے ہیں۔

۲- اصل مضمون کے ساتھ سورہ میں بالعموم ایک تمہید بھی ہوتی ہے اور خاتمه بھی۔ سورہ کے مضمون کو ہم بعض سورتوں میں فصول اور پیروں میں اور بعض میں صرف پیروں میں تقسیم کر سکتے ہیں۔ پیرے مضمون کے وقوف اور فصول اس کے تغیرات کو نمایاں کرتی ہیں۔ تمہید اور خاتمه کی آیات بھی اسی طرح اپنے مضمون کے لحاظ سے بعض مقامات پر پیروں میں تقسیم ہو جاتی ہیں۔

۱- جاوید احمد غامدی، الہمیان، (لاہور: المورد، ط، ۲۰۱۳ء)، ۱۱وابعد۔

- ۳- یہ پیرے اور فصول ربط آیات کے طریقے پر نہیں، بلکہ تمثیل، تعلیل، تاصلیل، تکمیل، سوال، جواب، تفریج، نتیجہ، اعتراض، تنبیہ، تقابل، تشابہ، عود علی البدء، استدراک اور اس طرح کے بعض دوسرے پہلوؤں سے باہم دگر متعلق ہوتے اور سورہ کو ایک مربوط کلام بناتے ہیں۔
- ۴- سورہ کا مضمون ان پیروں اور فصول میں اپنے تدریجی ارتقا کے ساتھ اپنے اتمام کو پہنچتا ہے، چنانچہ اس کے نتیجے میں وہ ایک منفرد اور متعین صورت حاصل کرتی ہے اور اپنے وجود میں ایسی وحدت بن جاتی ہے جو ہر لحاظ سے مستقل بالذات اور کامل ہوتی ہے۔^(۱۸)

سورتوں کے جوڑوں میں نظم

قرآن کے مخفی نظم کی ایک خصوصیت، مولانا اصلاحی عہد اللہ کے نزدیک، یہ ہے کہ اس کی سورتیں انفرادی طور پر نظم پیش کرنے کے ساتھ ساتھ جوڑوں کی شکل میں نظم کا ایک نیا پہلو پیش کرتی ہیں۔ اس کے مطابق ہر سورت کا ایک زوج یا جوڑا ہے۔ اور ان میں اسی طرح کی مناسبت ہوتی ہے جو زوجین میں ہوتی ہے اور دونوں سورتیں مل کر کسی ایک مضمون کو مکمل کرتی ہیں۔ ڈاکٹر مستنصر میر نے مذکورہ بالا کتاب میں ان پہلوؤں کو بہت خوب صورت انداز میں واضح کیا ہے کہ ان سورتوں میں جو 'مکملیت' (Complementarity) کا تعلق ہوتا ہے، اس کے کیا کیا مظاہر ہوتے ہیں؟ جن سورتوں کو ایک دوسرے کا شئی قرار دیا گیا ہے، ان کے موضوع میں نہایت گہرا تعلق ہوتا ہے؛ کبھی ایک سورت میں ایک فرقی سے بحث ہوتی ہے تو دوسری سورت میں دوسرے فرقی سے۔ مثال کے طور پر سورۃ البقرۃ میں یہود پر جب کہ سورۃ آل عمران میں نصاریٰ پر اتمام جھت کر کے منصب امامت سے ان کی معزولی کا اعلان کیا گیا ہے۔^(۱۹) کبھی ایک سورت میں ایک حقیقت واضح کی جاتی ہے تو دوسری سورت میں اس کا لازمی نتیجہ سامنے رکھ دیا جاتا ہے۔ چنانچہ سورۃ الانعام اور سورۃ الأعراف ایک دوسرے کے شئی ہیں۔ سورۃ الانعام میں مشرکین عرب پر اتمام جھت کیا گیا ہے، جب کہ سورۃ الأعراف انذار کی سورت ہے جس میں مشرکین عرب کو اس عذاب سے خبردار کیا گیا ہے جو رسول کے مکنہ میں پر دنیا و آخرت میں آتا ہے۔^(۲۰) کبھی ایک سورت میں تصویر کا ایک پہلو دکھایا جاتا ہے تو اس کے جوڑے میں تصویر کا دوسرا

-۱۸- غامدی، مرجع سابق، ۵۲-۵۳۔

-۱۹- اصلاحی، تدبیر قرآن، ۹-۱۲: ۲۔

-۲۰- نفس مصدر، ۳: ۲۱۵۔

رخ سامنے آ جاتا ہے، جیسے سورہ القيامة میں قیامت کے ذکر میں انذار کا پہلو غالب ہے تو سورۃ الدھر میں جنت کی نعمتوں کا ذکر ہے۔^(۲۱) اسی طرح کسی سورت میں کسی بات کا اجمالاً ذکر ہوتا ہے تو اس کے جوڑے میں اس کی تفصیل سامنے رکھ دی جاتی ہے۔ مثال کے طور پر سورۃ الفرقان میں جن انبیاء علیہم السلام کا اجمالاً ذکر ہے، ان کا تفصیلی ذکر سورۃ الشعرا میں ہے۔^(۲۲) یا سورۃ یونس میں موئی علیہم السلام کا تذکرہ نسبتاً تفصیل سے اور نوح علیہم السلام کا تذکرہ اجمالاً ہوا ہے تو سورۃ هود میں اس کے بر عکس ہوا ہے۔^(۲۳) اسی طرح متنی سورتوں کے موضوع میں تعلق کی دیگر کئی نوعیتیں بھی انہوں نے ذکر کی ہیں۔^(۲۴)

مولانا اصلاحی علیہ السلام کے نزدیک بعض سورتیں جوڑا ہونے کے قانون سے مستثنی بھی ہیں۔ مثال کے طور پر سورۃ الفاتحۃ کے متعلق وہ کہتے ہیں کہ یہ قرآن کا دیباچہ ہے، اس لیے باقی پورا قرآن اس کا جوڑا ہے۔^(۲۵) اسی طرح سورۃ النور کے متعلق مولانا اصلاحی کہتے ہیں کہ یہ اپنے گروپ کے آخر میں ضمیمے کی حیثیت رکھتی ہے۔^(۲۶) یہی بات وہ سورۃ الأحزاب اور سورۃ الحجرات کے متعلق بھی کہتے ہیں۔ مولانا اصلاحی سات گروپوں میں سورتوں کی اس تقسیم کو منصوص مانتے ہیں۔ ﴿وَلَقَدْ آتَيْنَاكَ سَبْعًا مِّنَ الْمُثَانِي وَالْقُرْآنَ الْعَظِيمَ﴾^(۲۷) کی تفسیر میں وہ کہتے ہیں کہ مثانی شنی کی جمع ہے جو دہرائی جانے والی چیز کو نہیں کہتے، بلکہ اس کا

-۲۱ نفس مصدر، ۹:۹۔

-۲۲ نفس مصدر، ۵:۳۹۵۔

-۲۳ نفس مصدر، ۳:۹۷۔

-۲۴ تکمیلیت کی یہ نوعیت جناب مشتاق احمد کے ایک مضمون "فراہی کتاب فکر اور سیرت نگاری" سے نقل کی گئی ہے جو ادارہ تحقیقات اسلامی کے محلہ فکر و نظر (اکتوبر - دسمبر ۲۰۱۳ء) میں شائع ہوا ہے۔ اس نوعیت کو سب سے پہلے مریوط اور مفصل میں انداز میں جناب مستنصر میر نے مولانا اصلاحی کے تصورِ نظم پر ایک عمدہ اور فاضلانہ کتاب Coherence in the Qur'an میں پیش کیا ہے۔

Mustansir Mir, *Coherence in the Qur'an* (USA: American Trust Publication, 1986), 75.

-۲۵ اصلاحی، مصدر سابق، ۱: ۲۹-۴۱۔

-۲۶ اصلاحی، مصدر سابق، ۵: ۳۵۵۔

-۲۷ القرآن ۱۵: ۸۷۔

مفہوم ہے "دو، دو" یا "جوڑا جوڑا"۔ چنانچہ وہ کہتے ہیں کہ یہاں مراد سورتوں کے سات گروپ ہیں جو دو دو سورتوں کے جوڑوں پر مشتمل ہیں۔^(۲۸)

تاہم قرآن کریم سے اس ترتیب کو منصوص بتاتا ایک تکلف اور کم زور تاویل ہے۔ ڈاکٹر مستنصر میر اس پر اعتراض کرتے ہوئے لکھتے ہیں :

But even if Islahi's criticism of the traditional interpretation of the word *abruṣ* were to be granted, it would be difficult to say that his own interpretation of the word is absolutely correct. For one thing, one might ask why the word *sab'* may not refer to the seven *manāzil* ("stations," i.e. parts; sing., *manzil*) into which the Qur'ān is traditionally divided for purposes of completing one Qur'ān-recitation in a week.^(۲۹)

(اگر احرف 'کی روایتی تفسیر پر اصلاحی کی تقدیق قابل قبول بھی ہو، تو اس لفظ کی خود ان کی اپنی تفسیر کو کلی طور پر صحیح کہنا بھی مشکل ہے؛ کیون کہ کوئی کہ سکتا ہے کہ لفظ سین سے سات منزل (یعنی احزاب، واحد، منزل) کیوں نہ مرادی جائیں جن کے مطابق قرآن کو ایک ہفتے میں ختم کرنے کی سہولت کے پیش نظر روایتی طور پر تقسیم کیا گیا ہے۔) یہی اعتراض مستشرق نیل رابنسن (Neal Robinson) نے بھی نقل کیا ہے۔^(۳۰) اسی طرح جب مذکورہ بالا آیت نازل ہوئی تو ابھی بہت سا قرآن نازل ہونا باتی تھا۔ اس وقت کے لحاظ سے اس آیت کی کیا توجیہ ہو گی؟ کیا صحابہ کے ہاں بھی اس کی مراد بھی تھی؟^(۳۱)

29- Mustansir Mir, op.cit., 97.

30- See: Neal Robinson, *Discovering the Qur'an: A Contemporary Approach to a Veiled Text* (London: SCM Press, 2003), 280.

نیل رابنسن انگلستان کی یونیورسٹی آف لیڈز کے شعبہ دینیات و مذہبی علوم میں اسلامیات کے پروفیسر ہیں۔ ۱۹۹۵ء میں مولانا امین اصلاحیؒ کے ساتھ ملاقات کے لیے پاکستان آئے۔ ڈاکٹر مستنصر میر کی مذکورہ بالا کتاب ان کی نظر سے گزری تو انہوں نے اسے غور سے پڑھا جس سے وہ نظم قرآن کے قائل ہوئے اور مولانا اصلاحیؒ سے اس موضوع پر تبادلہ خیال کیا۔ مولانا کے شاگرد جناب خالد مسعودؒ سے ملاقات میں انہوں نے بتایا کہ وہ اسلام قبول کر چکے ہیں، لیکن اس کا اعلان نہیں کیا۔ (دیکھیے: خالد مسعود، *توضیحات فکر فراہی*، مرتبہ حسان عارف، محسن فارانی (بھیرہ: مجلس مرکزیہ حزب الانصار، ۲۰۱۶ء، ۲: ۲۲۳)۔ ڈاکٹر اسرار احمدؒ کی وفات (۱۴ اپریل ۲۰۱۰ء) سے تقریباً پچھے ماہ پہلے راتم نے ان سے ایک ملاقات کی جس میں مولانا اصلاحیؒ کے تصور نظم کے مختلف پہلوؤں پر گفت گو کی۔ انہوں نے سورتوں کے جوڑوں کے تصور پر اپنے بعض اشکالات کا اظہار کیا اور ساتھ یہ اعتراض بھی ذکر کیا۔

مولانا اصلاحی حَمْدُ اللّٰهِ کی تفسیر اگرچہ مولانا فراہی حَمْدُ اللّٰهِ کے اصولوں اور طریق تدریکی تطبیق ہے، لیکن ایسا نہیں کہ مولانا اصلاحی نے ایک اندر ہے مقلد کی طرح استاد کی بات کو اختیار کیا ہو، بلکہ وہ تفسیر میں ان سے اختلاف کرتے ہوئے بھی نظر آتے ہیں۔ یہ اختلاف سورتوں کے گروپوں کے تعین (مولانا فراہی حَمْدُ اللّٰهِ کے ہاں نو اور مولانا اصلاحی حَمْدُ اللّٰهِ کے ہاں سات گروپ ہیں)، عمود کی دریافت اور آیات کی تفسیر و تاویل، مختلف پہلوؤں میں نظر آتا ہے، تاہم یہ درست ہے کہ مولانا اصلاحی حَمْدُ اللّٰهِ کے پیش نظر اگر فراہی حَمْدُ اللّٰهِ کا اجمالی کام نہ ہوتا تو اس تفسیر کی اس شکل میں تکمیل ممکن نہ ہوتی۔ چند سال قبل مولانا فراہی حَمْدُ اللّٰهِ کے قرآن پر تفسیری حواشی تعلیقات کے نام سے چھپ کر شائع ہوئے ہیں، جن کو دیکھنے سے اندازہ ہوتا ہے کہ مولانا اصلاحی حَمْدُ اللّٰهِ نے اس مصحف سے بھرپور استفادہ کیا ہے جس پر مولانا فراہی حَمْدُ اللّٰهِ قلم سے نوٹ لکھتے رہتے تھے۔ ڈاکٹر مستنصر میر کے پیش نظر چوں کہ یہ حواشی نہیں تھے (کیوں کہ وہ اس کتاب کی اشاعت کے بہت بعد میں شائع ہوئے) اس لیے انہوں نے کہا ہے کہ سورتوں کے جوڑے ہونے کا تصور مولانا اصلاحی حَمْدُ اللّٰهِ کا ذاتی تصور ہے، لیکن مذکورہ بالاحواشی میں اس کے اشارات بالکل واضح ہیں جہاں مولانا فراہی حَمْدُ اللّٰهِ بعض سورتوں کے جوڑا ہونے کی طرف اشارہ کرتے ہیں۔

شیخ سعید حویٰ اور مولانا امین الحسن اصلاحی کا سورت کے نظم کا تقابلي مطالعہ

اب قرآنی سورت میں موضوعی وحدت کے حوالے سے دونوں شخصیات کے نقطہ نظر کا تقابل کیا جاتا ہے۔ اس مقصد کے لیے ایک قرآنی سورت میں دونوں شخصیات کے پیش کردہ نظم کو دو سطحوں پر دیکھنے کی کوشش کی جائے گی: نظم جملی (Macro Coherence) اور نظم خفی (Micro Coherence)۔ نظم جملی سے مراد یہ ہے کہ وہ ایک سورت کے بظاہر منتشر اجزاء کو کس طرح مربوط کر کے ایک کل کے طور پر پیش کرتے ہیں؟ مرکزی مضمون کیا بیان کرتے ہیں اور یہ کلی تحلیل کس کے ہاں زیادہ عینیت ہے اور نظم خفی سے مراد بعض معین آیات کے ربط و مناسبت کے بارے میں دونوں کے طرز کا جائزہ لینا ہے کہ کس کے ہاں سیاق و سباق سے بظاہر غیر مربوط نظر آنے والی آیات کو زیادہ گہرائی کے ساتھ دیکھا گیا ہے۔

نظم جملی (Macro Coherence)

۱- دونوں حضرات کا اس بات میں اتفاق ہے کہ ہر قرآنی سورت ایک مستقل وحدت ہے اور ان کے اجزاء داخلی طور پر باہم مربوط ہیں، نیز ہر ایک سورہ کا ایک مرکزی موضوع ہوتا ہے، جس کے ساتھ سورہ کے اجزاء کا ربط ہوتا ہے۔ اس مرکزی مضمون کو مولانا امین الحسن اصلاحی "عمود" اور شیخ سعید حویٰ "محور" کا نام دیتے ہیں۔

مولانا اصلاحی رحمۃ اللہ علیہ لکھتے ہیں: "نظم کا مطلب یہ ہے کہ ہر سورہ کا ایک خاص عمود یا موضوع ہوتا ہے اور سورہ کی تمام آیتیں نہایت حکیمانہ مناسبت اور ترتیب کے ساتھ اس موضوع سے متعلق ہوتی ہیں۔ سورہ کے بار بار مطالعہ سے جب سورہ کا عمود واضح ہو جاتا ہے اور سورہ کا تعلق بھی اس عمود کے سامنے آ جاتا ہے تو پوری سورہ متفرق آیات کا ایک مجموعہ ہونے کے بجائے ایک نہایت حسین وحدت بن جاتی ہے۔"^(۳۲)

شیخ سعید حویٰ کہتے ہیں:

ولقد استطعت بتوفيق الله أن أبرهن على أن كمال السورة في وحدة آياته في السورة الواحدة،

وكماله في الوحدة الجامعة التي تجمع ما بين سوره وآياته على طريقة لم يعرف لها العالم مثلًا،

ولايتمكن أن تخطر على قلب بشر، ولقد استطعت خلال هذا أن أرد السهم إلى كيد راميء من

أعداء الله في هذه النقطة بالذات.^(۳۳)

اللہ کی توفیق سے میں اس بات پر دلائل قائم کر سکا ہوں کہ ایک سورہ میں اس کا کمال قرآن کی آیات کی وحدت پر ہے۔ اور پورے قرآن کا کمال اس جامع وحدت میں ہے جو اس کی سورتوں اور آیات کو جوڑتی ہے۔ (یہ وحدت قرآن میں اس طور پر جلوہ گر ہے کہ) دنیا کے سامنے اس کی کوئی ظییر نہیں ہے اور نہ کسی انسان کے دل میں اس کا گمان ہی گزرا سکتا ہے۔ اس کے ذریعے میں اللہ کے ان دشمنوں کے فریب پر تیر اندازی کرنے کے قابل ہوا ہوں جو خاص طور پر اس کلتے (کہ قرآن میں ربط و مناسبت نہیں ہے۔) کو نشانہ بناتے ہیں۔

دونوں حضرات کے نظریہ نظم میں سورہ فاتحہ کی حیثیت قرآنِ کریم کے مقدمہ کی ہے، جو اپنے اندر قرآن کے اجمال کی تفصیل سموئے ہوئے ہے۔
۲-

مولانا اصلاحی رحمۃ اللہ علیہ سورہ فاتحہ کی تفیریں میں "سورہ پر دیباچہ قرآن ہونے کی حیثیت سے نظر" کے عنوان کے تحت لکھتے ہیں:

اس سورہ کو قرآن مجید کی ترتیب میں بھی دیباچہ قرآن کی جگہ دی گئی ہے، اور حدیثوں میں بھی اس کے جو مختلف نام آئے ہیں، ان سے بھی اس کی یہی اہمیت واضح ہوتی ہے۔ مثلاً اس کو فاتحہ الکتاب کہا گیا ہے، جس کے صاف معنی دیباچہ قرآن کے ہیں، اسی طرح اس کے لیے ام الکتاب یعنی مغز قرآن کا لفظ بھی استعمال ہوا ہے، جو پہلے لفظ سے بھی زیادہ اس کی اہمیت

- ۳۲ - ایمن احسن اصلاحی، مبادیٰ تدبیر قرآن (لاہور: فاران فاؤنڈیشن، ۲۰۰۳ء، ۱۹۵)، ۲۰۰۳ء۔

- ۳۳ - سعید حویٰ، الأساس في التفسير، ۱: ۲۷۔

کو واضح کرنے والا ہے۔ کافی اور مُوقِر بھی اس کے نام ہیں جن سے ظاہر ہوتا ہے کہ یہ سورہ اپنے اندر تمام قرآنی مطالب کو سمیٹے ہوئے ہے۔^(۳۲)

مولانا اصلاحی عَزَّوجَلَّ کے نزدیک یہ سورہ تین پہلوؤں سے قرآن کا مقدمہ ہے:

۱- اس میں دین و شریعت کے نقطہ آغاز کا پتادیا گیا ہے۔

۲- یہ سورہ قرآن کے تین مرکزی موضوعات—توحید، قیامت اور رسالت—پر بنیادی رہنمائی دیتی ہے۔

۳- ہماری باطنی پیاس اس سورہ سے ظاہر ہو رہی ہے اور یہی قرآن کے نزول کا سبب بنی ہے۔^(۳۳)

شیخ سعید حسینی بھی اس سورہ کو قرآن کریم کا مقدمہ قرار دیتے ہیں اور اس کو قرآن کے اجمال کی تفصیل گردانتے ہیں، تاہم انہوں نے اس اجمال اور تفصیل کو ذرا مختلف انداز سے دیکھا ہے، وہ کہتے ہیں:

إِذَا كَانَتِ الْفَاتِحَةُ مَقْدِمَةُ الْقُرْآنِ فَقَدْ تَجَمَّعَتِ فِيهَا مَقَاصِدُهُ وَمَعَانِيهِ، فَالْقُرْآنُ يَدُورُ حَدِيثَهُ حَوْلَ

الْعَقَائِدِ وَالْعَبَادَاتِ، وَمَنَاهِجِ الْحَيَاةِ، وَقَدْ بَدَأَتِ السُّورَةُ بِذِكْرِ الْعَقَائِدِ: ﴿الْحَمْدُ لِلَّهِ رَبِّ الْعَالَمِينَ﴾

الرَّحْمَنُ الرَّحِيمُ ﴿مَلِكُ يَوْمِ الدِّين﴾^(۳۴) وَثَسَّتْ بِالْعَبَادَاتِ: ﴿إِلَيْكَ تَعْبُدُ وَإِلَيْكَ نَسْعَى﴾^(۳۵) وَثَلَاثَتْ

بِمَنَاهِجِ الْحَيَاةِ: ﴿إِهْدِنَا الصِّرَاطَ الْمُسْتَقِيمَ﴾ صِرَاطُ الَّذِينَ أَنْعَمْتَ عَلَيْهِمْ لَا يَرْجِعُ إِلَيْهِمْ وَلَا

الضَّالِّينَ﴾^(۳۶) وَالْقُرْآنُ دُعْوَةٌ إِلَى الْعِقِيدَةِ أَوْلًا، ثُمَّ إِلَى الْعِبَادَةِ، ثُمَّ إِلَى مَنَاهِجِ الْحَيَاةِ، وَقَدْ

تَسْلِسلَتِ الْمَعْانِي فِي هَذِهِ السُّورَةِ عَلَى التَّرْتِيبِ.^(۳۷)

اگر فاتحہ قرآن کریم کا مقدمہ ہے تو اس میں قرآن کے معانی اور مقاصد جمع ہو گئے ہیں، چنانچہ قرآن کی گفتگو عقائد، عبادات اور زندگی کے طریقوں کے گرد گھومتی ہے۔ سورہ کا آغاز عقائد کے بیان سے ہوتا ہے: ﴿الْحَمْدُ لِلَّهِ رَبِّ

الْعَالَمِينَ﴾ الرَّحْمَنُ الرَّحِيمُ ﴿مَلِكُ يَوْمِ الدِّين﴾ دوسرے نمبر پر عبادات کا ذکر ہے: ﴿إِلَيْكَ تَعْبُدُ وَإِلَيْكَ

-۳۲- اصلاحی، تدریس قرآن، ۱: ۲۹۔

-۳۳- دیکھیں: نفس مصدر، ۱: ۲۹۔

-۳۴- القرآن ۱: ۲ - ۳۔

-۳۵- القرآن ۱: ۵۔

-۳۶- القرآن ۱: ۶ - ۷۔

-۳۷- سعید حسینی، الأساس في التفسير، ۱: ۳۸۔

نَسْتَعِينُهُ تیرے نمبر پر طرزِ حیات کا ذکر ہے: ﴿إِنَّا الصَّرَاطُ الْمُسْتَقِيمُ ۝ صِرَاطُ الَّذِينَ أَنْعَمْتَ عَلَيْهِمْ لَا غَيْرُ الْمَغْضُوبُ بِعَلَيْهِمْ وَلَا الضَّالُّينَ﴾ قرآن اولاً عقیدہ کی دعوت ہے، پھر عبادت کی اور پھر طرزِ حیات کی۔ اس سورہ میں معانی اسی ترتیب پر وارد ہوئے ہیں۔

شیخ سعید حویٰ حنفیٰ نے یہاں فاتحہ کے مضامین کا دائرہ عقائد سے معاملات بیان کیا ہے جب کہ مولانا اصلاحیؒ نے اس وضاحت کو عقائدِ تلاش تک رہنے دیا ہے۔

۳۔ سورہ کا موضوعی مطالعہ کرتے ہوئے دونوں حضرات اس کو اجزا اور پیر اگر انوں میں تقسیم کرتے ہیں۔ یہ تقسیم سورہ کی معنوی اور فنی مناسبتوں کی بنیاد پر ہوتی ہے۔ مولانا اصلاحی حنفیٰ نام پیر اگر انوں کو کوئی خاص نام نہیں دیتے، البتہ بعض سورتوں میں مقدمے اور خاتمے کا ذکر کرتے ہیں، لیکن شیخ سعید حنفیؒ کے ہاں ان اجزاء کے مستقل نام ہوتے ہیں: قسم، مقطع، فقرہ اور مجموعہ۔^(۲۰)

یہاں کچھ سورتوں کے حوالے سے دونوں کے طریقہ تفسیر کا مقابلہ کیا جاتا ہے، تاکہ قرآنی سورتوں میں موضوعی وحدت کے بیان میں دونوں کا طریقہ واضح ہو سکے۔ اس مقصد کے لیے مدنی سورتوں میں سے سورہ نساء اور کلی سورتوں میں سورہ زاریات کا انتخاب کیا گیا ہے۔ مدنی سورتوں میں چوں کہ موضوعات کا تنوع ہوتا ہے اور ان میں نظم کی تلاش کی سورتوں کے مقابلے میں مشکل کام ہوتا ہے، اس لیے اس مقابلے کے لیے ایک مدنی سورت کا انتخاب کیا گیا ہے، جب کہ کلی سورتوں میں موضوعات کے سادہ ہونے کے سبب نظم کی مشکلات نسبتاً کم ہوتی ہیں، اس لیے نمونے کے طور پر ایک کلی سورت کا بھی انتخاب کیا گیا۔

سورہ نساء میں موضوعی وحدت: نمودجی مطالعہ

مولانا امین احسن اصلاحیؒ نے اس سورہ کو تین بنیادی اجزاء میں تقسیم کیا ہے اور پھر موضوع کی مناسبت سے ان اجزاء کو مزید تیس حصوں میں تقسیم کیا ہے۔

-۲۰- قسم کا لفظ شیخ بڑی سورتوں میں استعمال کرتے ہیں۔ ایک قسم مختلف مقاطع کا مجموعہ ہوتی ہے جو معنوی اعتبار سے ایک وحدت ہوتے ہیں۔ شیخ کی تقسیم میں قسم کی نیشیت سب سے بڑے پیر اگراف کی ہوتی ہے۔ مقطع، فقرہ سے بڑا ہوتا ہے۔ یہ وہاں استعمال ہوتا ہے جہاں ایک موضوع کی حامل کئی آیات ہوں۔ ان آیات کا مجموعہ مقطع کہلاتا ہے۔ اسی طرح فقرہ مجموعہ سے بڑا ہوتا ہے۔ جب ایک مقطع ایک موضوع کا حامل ہو لیکن اس میں مختلف رئیسی معانی موجود ہوں تو مقطع کے ہر رئیسی معنی کو شیخ فقرہ کا نام دیتے ہیں۔ جب ایک فقرہ میں ایک سے زائد معانی ہوں جن کی تشریح ماقبل اور مابعد سے جدا ذکر کرنا مناسب ہو تو ہر معنی کے لئے شیخ فقرہ کا لفظ استعمال کرتے ہیں۔ (دیکھیے: سعید حویٰ، نفس مرچ، ۱: ۳۳)

-۱ اصلاح معاشرہ (۲۳۳-۱)

-۲ اسلامی جماعت اور اس کے معاندین (۷۳-۱۲۶)

-۳ نتیجہ (۷۶-۱۲)

سورہ کے عمود کے بارے میں کہتے ہیں: "اس سورہ میں گویا اس ارتباٹ باہمی کی بنیادیں استوار کی گئی ہیں جس کی ہدایت پر سابق سورہ ختم ہوئی تھی۔"^(۱)

شیخ سعید حوی اس سورہ کو تیرہ مقاطع میں تقسیم کرتے ہیں:

مقاطع اول: تقوی اور اس کے تقاضوں کا مطالبہ (۱-۱۸)

مقاطع دوم: خاندنی امور کے بعض معاملات (۱۹-۲۸)

مقاطع سوم: قضیہ عبادت (۲۹-۳۲)

مقاطع چہارم: ذکرِ اہل کتاب، بشارت و انذار (۳۳-۵۸)

مقاطع پنجم: اللہ اور اس کے رسول کی اطاعت (۵۹-۷۰)

مقاطع ششم: قتل کے تعلق سے تقوی اور عبادت کے معانی کی وضاحت (۷۱-۹۳)

مقاطع ہفتم: قتل سے متعلقہ معاملات کے حوالے سے سابقہ مقاطع کا تسلسل (۹۳-۱۰۳)

مقاطع ہشتم: اقامۃِ عدل (۱۰۵-۱۳۵)

مقاطع نهم / دہم: تقوی، نفاق اور کفر کی مابیت سے متعلقہ امور کی تفصیل (۱۳۶-۱۶۲)

مقاطع یازدہم: حضرت محمد ﷺ کی طرف وحی کا اثبات (۱۶۳-۱۷۰)

مقاطع دوازدہم: اہل کتاب کو دعوت (۱۷۳-۱۷۱)

مقاطع سیزدهم: قرآن کے برہان ہونے کا اثبات اور میراث کے بعض احکام (۱۷۱-۱۷۶)

سورہ نساء کا محور شیخ سعید حوی کے ہاں سورہ بقرہ کی یہ آیات ہیں:

﴿يَا أَيُّهَا النَّاسُ إِذْ أَعْدَدْنَا لَكُمْ الْذِي خَلَقْنَا لَكُمْ وَالَّذِينَ مِنْ قَبْلِنَا لَعَلَّكُمْ تَتَّقَوْنَ ۝ إِنَّ الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بَرَّا وَأَنزَلَ مِنَ السَّمَاءِ مَاءً فَأَخْرَجَ بِهِ مِنَ الْأَرْضِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ۝ وَإِنْ كُنْتُمْ فِي رُبُوبٍ مِمَّا نَزَّلَنَا عَلَىٰ عِبَادِنَا فَاتُوا بِسُورَةٍ مِنْ مُتَّقِلِهِ ۝ وَادْعُوا شَهَدَاءَكُمْ مِنْ دُنْوِنِ اللَّهِ إِنْ كُنْتُمْ صَادِقِينَ ۝ فَإِنْ لَمْ تَفْعُلُوا وَلَنْ تَنْعَلُوا فَأَنْتُمُ الظَّالِمُونَ ۝ وَقُوْدُهَا النَّاسُ وَالْحِجَارَةُ ۝ أَعِدَّتْ لِلْكُفَّارِ﴾

وَبَشِّرِ الَّذِينَ آمَنُوا وَكَمِلُوا الصِّلْحَتِ أَنَّ لَهُمْ جَنَّتٍ تَجْرِي مِنْ تَحْيَهَا الْأَنْهَرُ كَمَا رُقِّوْا مِنْ ثَمَرَةٍ رِّزْقًا لَّا قَالُوا
هَذَا الَّذِي رُزِقْنَا مِنْ قَبْلُ وَاتُّوْبِيهِ مُتَشَابِهًاتٍ وَلَهُمْ فِيهَا آزْوَاجٌ مُّطَهَّرَةٌ وَهُمْ فِيهَا خَلِدُونَ^(۲۲)

(لوگو! اپنے پروردگار کی عبادت کرو جس نے تم کو اور تم سے پہلے لوگوں کو پیدا کیا تاکہ تم (اس کے عذاب سے) بچو۔ جس نے تمھارے لیے زمین کو پچھونا اور آسمان کو چھٹ بنایا اور آسمان سے مینہ بر سا کر تمھارے کھانے کی لیے انواع و اقسام کے میوے پیدا کیے، پس کسی کو خدا کا ہم سرنہ بناؤ اور تم جانتے تو ہو۔) اور اگر تم کو اس (اتاب) میں جو ہم نے اپنے بندے (محمد عربی ﷺ) پر نازل فرمائی ہے، کچھ شک ہو تو اس طرح کی ایک سورت تم بھی بالا دا اور خدا کے سوا جو تمھارے مد گار ہوں، ان کو بھی بالا اگر تم پچھے ہو، لیکن اگر (ایسا) نہ کر سکو اور ہر گز نہیں کر سکو گے، تو اس آگ سے ڈرو جس کا ایندھن آدمی اور پتھر ہوں گے، (اور جو) کافروں کے لیے تیار کی گئی ہے۔ اور جو لوگ ایمان لائے اور نیک عمل کرتے رہے ان کو خوش خبری سنادو کہ ان کے لیے (نعت کے) باغ ہیں، جن کے نیچے نہیں بردی ہیں، جب انھیں ان میں سے کسی قسم کامیوہ کھانے کو دیا جائے گا تو کہیں گے یہ تو وہی ہے جو ہم کو پہلے دیا گیا تھا اور ان کو ایک دوسرے کے ہم شکل میوے دیے جائیں گے اور وہاں ان کے لیے پاک بیویاں ہوں گی اور وہ بہشتوں میں ہمیشہ رہیں گے۔)

مذکورہ بالا تفصیل کو سامنے رکھنے سے یہ بات واضح ہوتی ہے کہ مولانا اصلاحیؒ کے بیان کردہ عمود میں زیادہ دقتِ نظر کا ثبوت دیا گیا ہے اور وہ سورہ نساء کے مفہوم کو زیادہ جامع ہے، کیوں کہ اس سورہ کے عمومی مضامین کا تعلق عالمی مسائل اور اجتماعی تعلقات کے ساتھ ہے۔ پھر مولانا اصلاحیؒ کی تقسیم میں تین مرکزی اجزاء ایسے عنوانات لیے ہوئے ہیں جن میں تحدید اور تعین کی کیفیت نظر آتی ہے اور سورہ کے عمود کے ساتھ ان کا براہ راست تعلق ہے، لیکن شیخ سعید حویؒ کی تقسیم میں موضوعات کے عنوانات میں انتشار پایا جاتا ہے اور سورت کے محور کے ساتھ ان کا تعلق برہا راست معلوم نہیں ہوتا؛ چنانچہ سورہ بقرہ کی مذکورہ بالا آیات کو سامنے رکھنے سے یہ بات واضح ہے کہ ان میں توحید ربویت، منکرین قرآن کو تحدی اور انذار و بشارة کے مضامین بیان ہوئے ہیں۔ شیخ کی مذکورہ تقسیم میں چوتھے اور گیارہویں مقطع میں بالترتیب بشارة و انذار اور وحی محمدی کے مضامین کا بیان ہے، جن کا تعلق سورہ بقرہ کی مذکورہ آیات کے ساتھ واضح ہے، لیکن باقی عنوانات کو ان مضامین کے ساتھ تکلف اور کھینچاتا نی کے بغیر مربوط کرنا بظاہر ممکن معلوم نہیں ہوتا۔

اس کے علاوہ شیخ کے بیان کردہ محور (جو سورہ بقرہ کی مذکورہ آیات پر مشتمل ہے اور ان میں تقریباً چار مضامین کا بیان ہے۔) میں قطعیت اور ارتکاز نہیں ہے اور وہ مختلف مضامین کا مجموعہ ہے۔ نیز تقویٰ اور عبادت

قرآنِ کریم کی عمومی اصطلاحات ہیں اور قرآنِ کریم کی ہر تعلیم کا ان کے ساتھ تعلق ایک ایسی بات ہے جو کسی گھرے تدبر کی مقاضی نہیں ہے۔

سورہ ذاریات میں موضوعی وحدت

سورہ ذاریات کے مرکزی محور کے حوالے سے شیخ سعید حوی کہتے ہیں کہ ذاریات، طور اور خُم، یہ تینوں سورتیں سورہ بقرہ کے اس فرمان کی شرح ہیں: ﴿الَّمَّا ذَلِكَ الْكِتَبُ لَارِبَٰٰ فِيهِ هُدًى لِّلْمُتَّقِينَ ۝ الَّذِينَ يُؤْمِنُونَ بِالْغَيْبِ وَيَقِيُّونَ الصَّلَاةَ وَمِمَّا رَزَقَهُمْ يُنفِقُونَ ۝ وَالَّذِينَ يُؤْمِنُونَ بِمَا أُنزَلَ إِلَيْكَ وَمَا أُنزَلَ مِنْ قَبْلِكَ ۝ وَبِإِلَّا خَرَةٍ هُمْ يُوقِنُونَ ۝ أُولَئِكَ عَلَىٰ هُدًى مِّنْ رَّبِّهِمْ ۝ وَأُولَئِكَ هُمُ الْمُفْلِحُونَ﴾^(۳۳) اسی وجہ سے ان سورتوں میں تقویٰ اور متین کے بارے میں کلام ہوا ہے چنانچہ سورہ ذاریات میں متین کے اوصاف بیان کرتے ہوئے یہ الفاظ آئے ہیں: ﴿إِنَّ الْمُتَّقِينَ فِي جَنَّتٍ وَّعِيُونَ ۝ أَخِذُّهُمْ مَا أَنْهَمُ رَبِّهِمْ طَإِنَّهُمْ كَانُوا قَبْلَ ذَلِكَ فُحْشِنِيْنَ ۝ كَانُوا قَبْلًا مِّنَ الْيَوْمِ مَا يَهْجَعُونَ ۝ وَبِإِلَّا سُكَّارٌ هُمْ يَسْتَغْفِرُونَ ۝ وَفِي أَمْوَالِهِمْ حَقٌّ لِّلْسَّابِلِ وَالْمَحْرُومِ ۝﴾^(۳۴) وہ لکھتے ہیں کہ ان الفاظ کا ربط سورہ بقرہ میں الَّذِينَ يُؤْمِنُونَ بِالْغَيْبِ وَيَقِيُّونَ الصَّلَاةَ وَمِمَّا رَزَقَنَهُمْ يُنفِقُونَ ۝ وَالَّذِينَ يُؤْمِنُونَ بِمَا أُنزَلَ إِلَيْكَ وَمَا أُنزَلَ مِنْ قَبْلِكَ ۝ وَبِإِلَّا خَرَةٍ هُمْ يُوقِنُونَ سے بتا ہے اور سورہ ذاریات کے یہ الفاظ: ﴿وَفِي الْأَرْضِ أَيْتَ لِلْمُؤْمِنِينَ ۝﴾^(۳۵) بقرہ میں وَبِإِلَّا خَرَةٍ هُمْ يُوقِنُونَ سے مربوط ہیں۔^(۳۶) سورت کا مرکزی اور سیسی مضمون یوم آخرت ہے۔^(۳۷) اس سورت کا مجموعی نظم یہ ہے:

مقدمہ (پچھے آیات)، ایک مقطع (جو دو فقروں سے مل کر بنتا ہے اور دوسرا فقرہ کئی مجموعوں پر مشتمل ہے) اور ایک خاتمه (پانچ آیات) سورہ بقرہ کی پہلی پانچ آیات جو اس سورت کا محور ہیں ان کا اختتام متین کے لیے اچھی جزا کے بیان پر ہوا ہے ﴿أُولَئِكَ هُمُ الْمُفْلِحُونَ﴾۔ سورہ ذاریات کے مقدمے کا مضمون بھی یہی جزا والا ہی ہے۔ مختلف اشیائی قسمیں کھانے کے بعد یہ الفاظ آئے ہیں: وَإِنَّ الدِّينَ لَوَاقِعٌ۔

-۳۳۔ القرآن ۱:۲ - ۵

-۳۴۔ القرآن ۱۵:۱۵ - ۱۹

-۳۵۔ القرآن ۱۵:۲۰

-۳۶۔ سعید حوی، الأساس في التفسير، ۱۰:۵۵۰۶۔

-۳۷۔ نفس مصدر، ۱۰:۵۵۱۳۔

سورت کے دو فقرے ہیں؛ فقرہ اول آیات ۷-۲۳ پر مشتمل ہے اور اس کی حیثیت مقدمے کی ہے جس میں یوم آخرت، اہل ایمان کے لیے اجر، منکرین کے لیے سزا اور یوم آخرت پر انفسی اور آفاتی دلائل کو بیان کیا گیا ہے۔ اس مقدمے کو سورہ بقرہ کی مذکورہ بالا آیات سے تعلق واضح ہے کہ ان میں اوصافِ متفقین کا بیان ہے۔ یہاں یہ بتایا گیا ہے کہ آخرت پر یقین رکھنے والے لوگ زمین اور اپنی ذات میں کئی آیات کا مشاہدہ کرتے ہیں۔^(۳۸) دوسرا فقرہ ۲۲-۵۳ آیات پر مشتمل ہے اور چھے مجموعوں میں منقسم ہے۔

مجموعہ اول: ۲۳-۲۷، مجموعہ ثانی: ۳۰-۳۸، مجموعہ ثالث: ۳۱-۳۲، مجموعہ رابع: ۳۳-۳۵، مجموعہ خامس: ۳۶، مجموعہ سادس: ۳۷-۵۵۔

خاتمہ سورت جو کہ ۵۶-۶۰ آیات پر مشتمل ہے۔

مولانا اصلاحیؒ کے ہاں بھی سورت کا عمود اثبات آخرت ہے، اس کی وضاحت کرتے ہوئے وہ لکھتے ہیں:

یہ سورہ، سابق سورہ-ق- کی مثنی ہے۔ سورہ ق کی تفسیر میں آپ نے دیکھا کہ ان لوگوں کو جواب دیا گیا ہے جو قرآن کے اس دعوے کو بیدار اس امکان قرار دیتے تھے کہ لوگ مرنے کے بعد از سر نوزندگہ کرے اٹھائے جائیں گے۔ اس سورہ میں ایک قدم اور آگے بڑھ کر قرآن کے انذارِ عذاب کو بھی ثابت کیا گیا ہے اور جزا و سزا کو بھی۔ سورہ کا عمود اس کی تمہید ہی میں ان الفاظ میں واضح فرمادیا گیا ہے: "إِنَّمَا تَوَعَّدُونَ لِصَادِقٍ، وَإِنَّ الدِّينَ لَوَاقِعٌ۔" (بے شک جو وعدہ تم کو سنائی جا رہی ہے، وہ بالکل سچی ہے اور جزا و سزا الازماً واقع ہو کر رہے گی)۔^(۳۹) سورہ ذاریات

کے نظم پر دونوں شخصیات کی گفتگو پر غور کیا جائے تو دونوں کے ہاں اس کا عمود یا مرکزی مضمون 'اثبات آخرت' ہے، چنانچہ اس تعلق سے مندرجات سورت کو دونوں نے اسی مضمون کے ساتھ مربوط کر کے دیکھا ہے، لیکن چوں کہ شیخ سعید حوییؒ کے نزدیک یہ سورہ، سورہ بقرہ کی ابتدائی آیات کی تفصیل ہے، اس لیے اثبات آخرت کے ساتھ انہوں نے سورت کے مندرجات کو صفاتِ متفقین و منکرین کے ساتھ بھی مربوط کیا ہے۔ اس سورت کے نظم میں بھی مولانا اصلاحیؒ کے بیان کردہ نظم میں زیادہ ربط اور وحدانیت کا فرمانظر آتے ہیں اور سورت ایک تسلسل کے ساتھ روایں اور عمود کے گرد گھومتی محسوس ہوتی ہے۔

- ۳۸ - نفس مصدر، ۱۰: ۵۵۱۲۔

- ۳۹ - اصلاحی، تدبیر قرآن، ۷: ۵۷۵۔

نظمِ تخفی (Micro Coherence)

مذکورہ بالابحث کا تعلق موضوعی نقطہ نظر سے قرآن کریم کی سورہ کے عمومی مطالعہ سے ہے۔ سورہ کے داخلی نظم اور تناسب کے پہلو سے یہاں مختلف سورتوں کے نمونے سامنے رکھ کر جائزہ لیا جاتا ہے تاکہ یہ اندازہ کیا جاسکے کہ دونوں حضرات میں کون اس سلسلے میں زیادہ کامیاب ہو سکا ہے۔

۱- سورہ بقرہ کی ان آیات میں اصحابِ سبت کا ذکر ہے: ﴿وَلَقَدْ عَلِمْتُمُ الَّذِينَ اعْتَدُوا مِنْكُمْ فِي السَّبُّتِ فَقُلْنَا لَهُمْ كُوْنُوا قِرَدَةً حَاسِيْنَ﴾^(۵۰) (اور تم ان لوگوں کو خوب جانتے ہو جو تم میں سے ہفتے کے دن (چھپلی کا شکار کرنے) میں حد سے تجاوز کرنے تھے تو ہم نے ان سے کہا کہ ذلیل و خوار بندر ہو جاؤ۔)

اس کے بعد ذبح بقرہ کا ذکر ہے: ﴿فَوَادْفَأْلَ مُوسَى لِقَوْمِهِ إِنَّ اللَّهَ يَأْمُرُكُمْ أَنْ تَذَبَّحُوا بَقَرَةً طَالُوا أَتَتَّخِلُنَا هُزُوا طَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ﴾^(۵۱) (اور جب موسیٰ نے اپنی قوم کے لوگوں سے کہا کہ خدا تم کو حکم دیتا ہے کہ ایک بیل ذبح کرو وہ بولے کیا تم ہم سے ہنسی کرتے ہو؟ (موسیٰ نے) کہا کہ میں خدا کی پناہ مانگتا ہوں کہ نادان بنوں؟)

اب ان دونوں قصوں کے درمیان کیا مناسبت ہے؟

شیخ سعید حویی^(۵۲) کہتے ہیں کہ یہ دونوں قصے یہود کی طبیعت و خصلت کے دو پہلوؤں کو واضح کرتے ہیں۔ مولانا امین احسن اصلاحی^(۵۳) کے نزدیک یہ دونوں قصے یہود کے اس نقض عهد کی مثال کے طور پر پیش کیے گئے ہیں جس کا ذکر پہلے آیا ہے: ﴿ثُمَّ تَوَلَّتُمْ مِنْ بَعْدِ ذَلِكَ فَلَوْلَا فَضْلُ اللَّهِ عَلَيْكُمْ وَرَحْمَةُ اللَّهِ لَكُنْتُمْ مِنَ الْخَسِيرِ﴾ (تو تم اس کے بعد (عہد سے) پھر گئے اور اگر تم پر خدا کا فضل اور اس کی مہربانی نہ ہوتی تو تم خسارے میں پڑ گئے ہوتے۔)

- ۵۰- القرآن ۲: ۲۵۔

- ۵۱- القرآن ۲: ۲۷۔

- ۵۲- دیکھیے: سعید حویی، الأساس في التفسير، ۱: ۸۲۔

- ۵۳- القرآن ۲: ۲۳، اصلاحی، تدبیر قرآن، ۱: ۲۳۵ - ۲۳۶۔

شیخ سعید حویٰ جعفریؑ کی بیان کردہ بات واضح ہے کہ یہ یہود کی طبیعت کا بیان ہے لیکن یہ ربط، جیسا کہ واضح ہے، سیاق و سابق کے وسیع تناظر میں نہیں ہے نیز کلام سے یہ بات بدہتا واضح ہے۔ اس سے کلام میں تناسب کی وہ حیثیت واضح نہیں ہوتی جو مولانا اصلاحی جعفریؑ کے بیان کردہ ربط میں ہے۔ جب ان قصوں کے متعلق یہ کہا گیا کہ یہ یہود کے نقشِ عہد کی مثال ہے تو اس سے نہ صرف ان دونوں قصوں میں ربط واضح ہو گیا، بلکہ یہ ربط سورت کی عمومی فضاء سے بھی زیادہ قربت رکھتا ہے، کیون کہ یہ بات بادنی تامل واضح ہے کہ سورہ بقرہ یہود کی بے وفا یہوں اور ناشکریوں کا تذکرہ ہے اور ان کی یہ کمیاں بالآخر ان کی سیادت سے محرومی کا سبب بنی۔ مولانا اصلاحی جعفریؑ کے نظام میں یہ مضمون تدریج کے ساتھ آگے بڑھتا ہوا سورہ مائدہ میں اپنے عروج پر پہنچ جاتا ہے۔

۲- سورہ بقرہ کی آیات ۲۲۸-۲۳۷ میں طلاق اور متужہ دینے کے احکام ہیں، اس کے بعد یہ آیت آتی

ہے: ﴿ حَفِظُوا عَلَى الصَّلَاةِ وَالصَّلُوةِ الْوُسْطَىٰ وَقُوْمُوا إِلَيْهِ قِتْيَيْنَ ﴾ ((مسلمانو!)) سب نمازیں خصوصاً نجیب کی نماز (یعنی نماز عصر) پورے التزام کے ساتھ ادا کرتے رہو اور خدا کے آگے ادب سے کھڑے رہا کرو۔) اس کے بعد پھر مطلقہ عورتوں کو متужہ دینے کا ذکر ہے اور پھر بنی اسرائیل کی تاریخ کے ایک قصے کی طرف اشارہ ہے۔ یہ کلام کا اچانک انتقال ہے، جس میں ظاہر ربط معلوم نہیں ہوتا۔

شیخ سعید یہاں ربط کی چار صورتیں ذکر کرتے ہیں، ربط کی آخری دو صورتیں ان کے نزدیک یہ ہیں:
...ثالثاً: إن مجيء الأمر بالصلوة بين أحكام الطلاق وغيرها من شؤون النساء، يشعر أن هذه الأحكام تحتاج إلى صلوة في كل حال - في السلم وال الحرب - حتى تقدم، وأن المسلم الذي لا يقيم الصلوة في كل حال، لا يقيم أحكام الله الأخرى.

رابعاً: مجيء الآيتين هنا توطنها لما بعد آيات الطلاق والنكاح؛ فبعض الأسئلة التي ذكرت في الآيات السابقة على آيات النكاح ذكرت فريضة القتال، وما بعد آيات الطلاق كلام عن القتال، وفي هاتين الآيتين أمر بالصلوة وإقامتها حتى في القتال. وهكذا الإسلام كُلُّ متكاملٌ، يتغذى كل جزء منه من الآخر، وقيامه جيئًا مرتبط بعدم نسيان جزء منه، ولا إسلام إلا بالصلوة، هذا ما اتضح لي من الحكمة في مجيء هاتين الآيتين في هذا المقام.

-۵۳- القرآن ۲: ۲۳۸

-۵۵- القرآن ۲: ۲۳۳

-۵۶- سعید حویٰ، مصدر سابق، ۱: ۲۸۰

سوم: احکام طلاق اور خواتین سے متعلقہ معاملات کے درمیان نماز کا حکم اس بات کی طرف اشارہ کرتا ہے کہ یہ احکام ہر حال میں نماز کا تقاضا کرتے ہیں، خواہ جنگ ہو یا امن، اور جو مسلمان کسی حال میں نماز قائم نہیں کرتا وہ اللہ کے دیگر احکام کو بھی پورا نہیں کرے گا۔

چہارم: یہاں ان دو آیات کا آنا بعد کے احکام طلاق و نکاح کے لیے ایک تمهید ہے۔ آیات نکاح سے پہلے کی بعض آیات میں فریضہ قفال کے بارے میں سوالات ہیں، اور آیات طلاق کے بعد قفال کا ذکر ہے۔ اب ان دو آیات میں نماز کا حکم ہے حتیٰ کہ حالاتِ جنگ میں بھی۔ یوں اسلام ایک کلی وحدت ہے جس کا ایک جزء دوسرے جزء سے غذا حاصل کرتا ہے۔ اور پورے اسلام پر عمل کرنے کا مطلب یہ ہے کہ اس کے کسی جزء کو نظر انداز نہیں کیا جاسکتا اور اسلام کا وجود نماز کے بغیر ہے ہی نہیں۔ اس مقام پر ان دو آیات کی بھی حکمت مجھ پر واضح ہوئی ہے۔

مولانا اصلاحی رحمۃ اللہ علیہ آیت صلوٰۃ کا محل واضح کرتے ہوئے تحریر کرتے ہیں:

احکام و قوانین کا باب جو آیت ۱۶۳ سے توحید اور اس کے بعد نماز اور زکوٰۃ کے ذکر سے شروع ہوا تھا باب ان آیات پر ختم ہو رہا ہے۔ اس مجموعہ آیات کی ترتیب اس طرح ہے کہ ایک آیت، جو اصل خاتمہ باب کی حیثیت رکھتی ہے، خوف اور امن ہر طرح کے حالات میں نمازوں کی حفاظت سے متعلق ہے اور دو آیتوں میں یہاں اور مطلقہ سے متعلق، جن کا ذکر اور پر کے باب میں ہوا تھا، بعض ضمنی ہدایات ہیں جو بعد میں نازل ہوئیں۔ یہ دونوں آیتیں خاتمہ باب کے ساتھ ملحق کر دی گئیں تاکہ کلام میں ان کی ترتیب ہی سے واضح ہو جائے کہ یہ آیات اصل احکام کے بعد بطور وضاحت نازل ہوئی ہیں، چنانچہ ان کے ساتھ کذلک یہیں اللہ لکم آیاتہ کاٹکر ان کے تو پڑی آیات ہونے کی طرف اشارہ بھی فرمادیا تاکہ نظم کلام کے طالب کو ربط کلام کے سمجھنے میں کوئی زحمت پیش نہ آئے۔

گویا خاتمہ باب کی اصل آیت حافظوا علی الصلوٰۃ والصلوٰۃ الوسطیٰ والی آیت ہے۔ اب اس باب کے آغاز پر نظر ڈالیے تو معلوم ہو گا کہ اس کے آغاز میں توحید کے ذکر کے بعد احکام شریعت کے سلسلہ میں سب سے پہلے آیت ۷۷ میں نماز اور ساتھ ہی زکوٰۃ کا ذکر آتا ہے۔ یہاں دیکھیے تو معلوم ہو گا کہ اس باب کا خاتمہ بھی نماز ہی کے ذکر پر ہوا ہے۔ یہ اس بات کی طرف اشارہ ہے کہ دین میں جو اہمیت نماز کی ہے وہ دوسری کسی چیز کی بھی نہیں ہے۔۔۔ سورہ بقرہ میں اس پورے باب کو، جو احکام و قوانین سے متعلق ہے، آگے اور پیچے دونوں طرف سے نماز کے حکم سے گھیر دیا ہے۔
(۵۴)

۵۷۔ اصلاحی، تذکرہ قرآن، ۱: ۵۲۹-۵۵۵؛ مدرسہ فراہی کے ایک دوسرے نام و مہر علوم تفسیر، مولانا اختر حسن اصلاحی رحمۃ اللہ علیہ
نے بھی یہاں پر اسی نوعیت کی گفتگو کی ہے۔ (دیکھیے: اشتیاق احمد ظلی (مرتب)، قرآنی مقالات (علی گڑھ: ادارہ علوم
القرآن، ۱۲۰۲ء)، ۳۷-۳۲)۔

شیخ سعید حویی حَفَظَ اللَّهُ عَنْهُ کے بیان کردہ نظم میں تعدد ہے کیوں کہ وہ آیات کے چار روابط ذکر کرتے ہیں۔ یہ چیز کلام کے داخلی ربط کو مختلف وجوہ کا محتمل بنادیتی ہے۔ دوسری بات یہ ہے کہ اس ربط میں کلام کو مجموعی فضائے تناظر میں نہیں دیکھا گیا ہے، جب کہ مولانا اصلاحی^{۵۸)} کے ہاں نماز والی آیت کو احکام طلاق وغیرہ کے ساتھ مربوط کرنے کے بجائے ایک دوسرے زاویے سے حلقة اتصال کی شکل میں پیش کیا گیا ہے۔ یہاں سے مولانا اصلاحی^{۵۹)} کے نظم کی وہ خصوصیت سامنے آتی ہے جس کو جناب جاوید احمد غامدی نے ان الفاظ میں بیان کیا ہے: ”(قرآنی سورتوں کے پیروے اور فصلیں) ربط آیات کے طریقے پر نہیں، بلکہ تمثیل، تعلیل، تاصل، تکمیل، سوال، جواب، تفریج، نتیجہ، اعتراض، تنبیہ، تقابل، تشبہ، عود علی البداء، استدرآک اور اس طرح کے بعض دوسرے پہلوؤں سے باہم دگر متعلق ہوتے ہیں اور سورہ کو ایک مربوط کلام بناتے ہیں۔“

سورتوں کے داخلی ربط میں اگر آیات کو باہم مربوط کیا جائے تو باہم وقت ربط میں واضح تکف محسوس ہوتا ہے لیکن اگر کلام کو ربط کی مذکورہ بالا سورتوں کے تناظر میں دیکھا جائے اس سے ربط کا مسئلہ بڑی حد تک واضح ہو جاتا ہے۔ اس سے یہ بات واضح ہو جاتی ہے کہ کوئی آیات جو ایک جگہ پر بظاہر بے ربط معلوم ہوتی ہو تو اس کو متصل آیات کے ساتھ جوڑ کر دیکھنے کے بجائے ذرا فاصلے پر موجود آیات کے ساتھ ملا کر دیکھا جاسکتا ہے اور یہ بات انسانی کلام میں بھی کثرت سے واقع ہوتی ہے۔

سورتوں کے جو عمود مولانا اصلاحی حَفَظَ اللَّهُ عَنْهُ بیان کرتے ہیں، ان میں عام طور پر ایک جامعیت اور عموم کی شان ہوتی ہے جو سورہ کے منتشر اجزا کو ایک نامیاتی وحدت میں پروردیتے ہیں، جس کے نتیجے میں سورہ ایک کلی وحدت کی شکل میں مشکل ہو جاتی ہے، جس کے اجزاء باہم دگر مربوط ہوتے ہیں۔

سورہ نساء کی مذکورہ مثال کو سامنے رکھتے ہوئے اس بات کو واضح کیا جاتا ہے۔ شیخ سعید حویی حَفَظَ اللَّهُ عَنْهُ اس سورہ کے محور کے بارے میں فرماتے ہیں: ”فَهِيَ توضيح ما يدخل في التقوى، وتوضيح الطريق إليها، وتوضيح قضية الإيمان والعمل الصالح، وتوضيح الموقف من القرآن ومن الرسول ﷺ.“^{۶۰)} (یہ سورہ تقویٰ میں داخل امور اور اس کی طرف رسائی کے طریقہ کو واضح کرتی ہے۔ نیزوہ قضیہ ایمان، عمل صالح اور قرآن و رسول ﷺ کے موقف کی وضاحت بھی کرتی ہے۔)

- ۵۸ - جاوید احمد غامدی، میزان (لاہور: المورد، ۲۰۰۹ء)، ۵۳۔

- ۵۹ - سعید حویی، مصدر سابق، ۲: ۹۸۰۔

مولانا اصلاحیؒ سورہ کا عمود بیان کرتے ہوئے تحریر کرتے ہیں: "اس سورہ میں اس ارتباط باہمی کی بنیادیں استوار کی گئی ہیں جس کی ہدایت پر سابق سورہ ختم ہوئی تھی۔"^(۲۰)

دونوں حضرات کے بیان کردہ محاور کو سامنے رکھتے ہوئے یہ بات واضح ہے کہ مولانا اصلاحیؒ کے بیان کردہ مرکزی مضمون میں انصباط اور تکیز پائی جاتی ہے اور وہ ہے ارتباط باہمی، لیکن شیخ سعید حویؒ کا بیان کردہ محور تقوی، ایمان، عمل صالح وغیرہ امور کا مجموعہ ہے۔ قرآنؐ کریم کی جملہ تعلیمات، خواہ وہ انفرادی ہوں یا اجتماعی، انھی امور کے تحت داخل ہیں، اور ان کے بارے میں یہ بات ثابت کرنا کسی گھرے غور و فکر کا متضاضی نہیں ہے کہ ان کا تقوی، ایمان وغیرہ سے کیا تعلق ہے۔

نظم قرآن اور سببِ نزول میں تعارض کے باب میں شیخ سعید حویؒ اور مولانا اصلاحیؒ کا طریق تفسیر
 قرآنؐ کریم کی بعض آیات تو وہ ہیں، جو اللہ تعالیٰ نے از خود نازل کی ہیں اور کوئی خاص واقعہ ان کے نزول کے سبب نہیں ہوا ہے، جب کہ متعدد آیات ایسی ہیں جن کے نزول کا سبب کوئی خاص واقعہ ہوا ہے۔ اس طرح کی آیات کے ذیل میں مفسرین اس بابِ نزول کے واقعات ذکر کرتے ہیں کہ فلاں آیت یا سورت اس سبب سے نازل ہوئی۔ بعض اوقات ایک ایک آیت کے تحت ایک سے زیادہ اس بابِ نزول مذکورہ ہوتے ہیں۔ امام شاہ ولی اللہؒ نے اس حوالے سے اپنی معروف کتاب الفوز الکبیر میں جو کچھ لکھا ہے، اس کا حاصل مولانا ترقی عثمانیؒ نے ان

نکات کی شکل میں بیان کیا ہے:

- بعض مرتبہ کسی علی مباحثہ میں کسی صحابی نے وہ آیت بطور دلیل پیش کر دی، مفسرین یہ واقعہ اس آیت کے تحت ادنیٰ مناسبت سے ذکر کر دیتے ہیں۔
- بعض مرتبہ آل حضرت ﷺ نے کسی موقع پر اس آیت سے استشهاد فرمایا، مفسرین اسے بھی آیت کے تحت نقل کر دیتے ہیں۔
- جو بات کسی آیت میں بیان کی گئی ہے، بعض مرتبہ وہی بات کسی حدیث میں بھی آپ نے ارشاد فرمائی، تفسیر کی کتابوں میں وہ حدیث بھی اس آیت کے تحت روایت کر دی جاتی ہے۔
- بعض مرتبہ مفسرین کوئی روایت مغضی یہ بتانے کے لیے نقل کرتے ہیں کہ آیت کس مقام پر نازل ہوئی، یہ روایت بھی تفسیر کے ذیل میں درج ہو جاتی ہے۔

۵۔ بعض دفعہ قرآن کریم کچھ لوگوں کا ذکر مبہم طور پر فرماتا ہے اور ان کا نام ذکر نہیں کرتا، مفسرین روایتوں کے ذریعے ان کا نام معین کر دیتے ہیں۔

۶۔ بعض مرتبہ کسی روایت سے یہ معلوم ہوتا ہے کہ قرآن کریم کے فلاں لفظ کا صحیح تلفظ کیا ہے؟ تفسیر کی کتابوں میں ایسی روایات بھی درج ہوتی ہیں۔

۷۔ بعض احادیث اور آیات میں قرآن کریم کی مختلف سورتوں یا آیتوں کے فضائل بیان ہوئے ہیں، مفسرین ان روایات کو بھی متعلقہ مقامات پر نقل کر دیتے ہیں۔ بعض مقامات پر ایسی احادیث بھی تفسیر کے ذیل میں منقول ہیں، جن سے یہ معلوم ہوتا ہے کہ قرآن کے اس حکم پر آں حضرت ﷺ نے کس طرح عمل فرمایا؟

حضرت شاہ صاحبؒ فرماتے ہیں کہ اس قسم کی روایات نہ سب نزول کی تعریف میں داخل ہیں اور نہ مفسر کے لیے ضروری ہے کہ وہ اس قسم کی تمام روایات سے پوری طرح واقف ہو۔ البتہ وہ روایات جو واقعی آیت کا سبب نزول ہیں، ان کا جانا مفسر کے لیے نہایت ضروری ہے اور اس کے بغیر علم تفسیر میں دخل دینا جائز نہیں، چنانچہ خود حضرت شاہ صاحبؒ آگے چل کر لکھتے ہیں:۔۔۔ البتہ مفسر کے لیے دو بانوں کا جانا لازمی شرط کی حیثیت رکھتا ہے، ایک تو وہ واقعات جن کی طرف آیات میں اشارہ پایا جاتا ہے اور جب تک وہ تھے معلوم نہ ہوں، آیات کے اشاروں کو سمجھنا آسان نہیں، دوسرا کسی قصہ وغیرہ میں بعض اوقات الفاظ عام ہوتے ہیں، لیکن شان نزول سے اس میں تخصیص پیدا ہوتی ہے، یا کلام کا غالباً ہری مفہوم کچھ ہوتا ہے اور سبب نزول کوئی دوسرا مفہوم معین کرتا ہے، اس جیسی روایات کا علم حاصل کیے بغیر قرآنی آیات کو سمجھنا مشکل ہے۔^(۱)

امام شاہ ولی اللہؒ کی مذکورہ بالا بیان کردہ صورتیں بڑی جامع ہیں اور ان میں اسباب نزول کی روایات کی جملہ انواع کا احاطہ ہو جاتا ہے۔ شیخ سعید حوییؒ کے طرز تفسیر کو دیکھا جائے تو معلوم ہوتا ہے یہ باوجود قرآنی سورتوں میں موضوعی وحدت کے بیان کے اہتمام کے وہ اپنی تفسیر میں ان روایات اسباب نزول کو بر ابراهیمیت دیتے ہیں، چنانچہ آیات کے جس مجموعے کی وہ تفسیر کرتے ہیں، اس کے ذیل میں اسباب النزول کا عنوان باندھنے کا الترام کرتے ہیں اور اس طرح کی ماثور روایات کو نقل کرتے چلے جاتے ہیں، جب کہ مولانا امین احسن اصلاحیؒ کا طریقہ کار اس معاملے میں بالکل مختلف ہے۔ اس بارے میں ان کا موقف ان کے استاد مولانا حمید الدین فرہادیؒ والا ہے جو انہوں نے تفسیر تدبیر قرآن کے مقدمے میں نقل کیا ہے:۔۔۔ اگر شان نزول معلوم کرنی ہو تو اس کو خود سورت سے معلوم کرو۔۔۔ جس طرح ایک ماہر طبیب دوا کے نسخے سے اس شخص کی بیماری معلوم کر سکتا ہے جس کے لیے نسخہ لکھا گیا ہے، اسی طرح ہر سورہ سے اس کی شان نزول معلوم کر سکتے ہو۔۔۔ اس کے بعد فرہادیؒ نے سیوطیؒ کے حوالے سے

زرکشی کا وہ بیان نقل کیا ہے کہ صحابہ و تابعین نبی ﷺ کی یہ عام عادت ہے کہ جب وہ کہتے ہیں کہ فلاں آیت فلاں بارے میں نازل ہوئی تو اس کا مطلب یہ ہوا کرتا ہے کہ یہ آیت اس حکم پر مشتمل ہے، یہ مطلب نہیں ہوتا ہے کہ بعینہ وہ بات اس آیت کے نزول کا سبب ہے۔۔۔ مولانا اصلاحیؒ اس طریقے کی اتباع میں کہتے ہیں: "میں نے شانِ نزول کے معاملے میں ٹھیک ٹھیک اسی طریقے کی پیروی کی ہے۔ واقعات کو صرف انھی آیات کی تفسیر میں اہمیت دی ہے، جن میں کسی واقعہ کی تصریح یا تائیج ہے اور ان کو بھی ان تمام غیر ضروری تفصیلات سے الگ کر کے لیا ہے، جن کی تائید قرآن کے الفاظ یا اشارات سے نہیں ہوتی۔"^(۲۲)

مولانا اصلاحیؒ نے مبادی تدریب قرآن کتاب میں امام شاہ ولی اللہؒ مذکورہ بالا بات کو بھی اپنی بات کی تائید کے طور پر پیش کیا ہے کہ اس بابِ نزول کی روایات کالازمی مطلب یہ نہیں ہوتا یہ انھی واقعات کے باعث وہ آیات نازل ہوئی ہوں، بلکہ یہ معنی ہوتا ہے کہ اس واقعے کا حکم بھی ان آیات میں موجود ہے۔ زرکشیؒ اور شاہ صاحبؒ کا موقف نقل کر کے مولانا اصلاحیؒ لکھتے ہیں: "[ان حضرت کے موقف سے واضح ہے کہ] [نزلت فی کذا یا فأنزل اللہ تعالیٰ قوله وغيره اصطلاحات کا منشا وہ نہیں ہے جو لوگ سمجھتے ہیں، بلکہ یہ استنباط واستدلال کے قسم کی ایک چیز ہے، یعنی اس کا منشا یہ ہوتا ہے کہ اس آیت سے فلاں بات نکلتی ہے۔ اس حقیقت کے واضح ہو جانے کے بعد تمام شبہات آپ سے آپ رفع ہو جاتے ہیں۔"^(۲۳) لیکن بظاہر یوں معلوم ہوتا ہے کہ انہوں نے شاہ صاحبؒ کی بات کو مکمل طور پر پیش نہیں کیا۔ مولانا تقی عثمانی کی بیان کردہ شاہ صاحبؒ کے موقف کی مذکورہ بالا تصریح سے واضح ہے کہ وہ اس طرح کی روایات کو دو حصوں میں تقسیم کرتے ہیں؛ پہلی قسم آٹھ صورتوں کی ہے جن کی معرفت وہ مفسر کے لیے ضروری قرار نہیں دیتے، لیکن کچھ صورتیں ایسی ہیں، جنہیں شاہ صاحبؒ بھی ناگزیر قرار دیتے ہیں۔ مولانا اصلاحیؒ نے شاہ صاحبؒ کے پہلی قسم کی روایات کے بارے میں موقف کو عمومی قرار دیا ہے، جو ان کا تاسیع معلوم ہوتا ہے۔ ان نے پہلی قسم کی روایات کے بارے میں شاہ صاحبؒ کا موقف تو نقل کیا، لیکن دوسری قسم کے بارے میں ان کے موقف پر یا تو ان کی نظر نہیں گئی، یا شانِ نزول کے بارے میں مولانا فراہمؒ کے پیش کردہ نقطہ نظر سے اسے موافق نہ پا کر نظر انداز کر دیا جس کا نتیجہ یہ ہے کہ محض تطبیق و استدال ہی کی روایات کو وہ اپنی تفسیر میں ذکر نہیں کرتے، بلکہ ان روایات کو بھی چھوڑ دیتے ہیں جن سے آیات کا خارجی پس منظر اور سیاق واضح ہوتا ہے اور اس

- ۶۲ - اصلاحی، مصدر سابق، ۱: ۳۱ - ۳۲۔

- ۶۳ - دیکھیج: امین احسن اصلاحی، مبادی تدریب قرآن (لاہور: فاران فاؤنڈیشن، ۲۰۰۳ء)، ۱۷۳ - ۱۷۴۔

پر اسی پس منظر کو ترجیح دیتے ہیں جو نفس آیات کے داخلی قرآن (نظم اور خطاب وغیرہ) سے سامنے آتا ہے، جب کہ شیخ سعید حویی کے ہاں یہ مسئلہ نہیں ہے۔ اس بات کیوضاحت مندرجہ ذیل مثال سے ہو سکے گی۔

سورہ انفال میں اللہ تعالیٰ کا ارشاد ہے: ﴿مَا كَانَ لِنَبِيٍّ أَنْ يَكُونَ لَهُ أَسْرَى حَتَّىٰ يُنْجِنَ فِي الْأَرْضِ طَرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ﴾ (لولا کتب مِنَ اللَّهِ سَبَقَ لَمَسَكْمُ فِيمَا أَخْذُتُمْ عَذَابَ عَظِيمٍ فَكُلُّوا مِمَّا أَغْنَيْتُمْ حَلَالًا طَيِّبًا وَتَقُوا اللَّهَ إِنَّ اللَّهَ غَفُورٌ رَّحِيمٌ﴾) (نبیبر کوشایان نہیں کہ اس کے قبضے میں قیدی رہیں جب تک (کافروں کو قتل کر کے) زمین میں کثرت سے خون (نہ) بہادے۔ تم لوگ دنیا کے مال کے طالب ہو۔ اور خدا آخرت (کی بھلائی) چاہتا ہے۔ اور خدا غالب حکمت والا ہے۔ اگر خدا کا حکم پہلے نہ ہو چکا ہو تا توجہ (福德یہ) تم نے لیا ہے اس کے بد لے تم پر بڑا عذاب نازل ہوتا۔ توجہ مال غنیمت تم کو ملا ہے سے کھاؤ (کہ وہ تمہارے لیے) حلال (طیب) ہے اور خدا سے ڈرتے رہو پیش خدا بخشنا و الامہربان ہے۔)^(۲۳)

سعید حویی نے ان آیات کو جمہور علما کی تفسیر کی روشنی میں واضح کیا ہے اور شانِ نزول کی انھی روایات کو پیش نظر کھا ہے جو علما نے پیش کی ہیں۔ ان آیات کا سبب نزول، حضرت انس رضی اللہ عنہ کی ایک روایت سے معلوم ہوتا ہے جسے مند احمد وغیرہ میں نقل کیا گیا ہے۔ وہ فرماتے ہیں کہ نبی کریم ﷺ نے یوم برکت کے قیدیوں کے بارے میں مشورہ طلب کیا اور فرمایا کہ اللہ نے تمھیں ان پر اختیار دیا ہے تو کیا کرنا چاہیے؟ حضرت عمر رضی اللہ عنہ نے فرمایا: ان کی گرد نیں اڑا دیجیے، نبی پاک ﷺ نے اس بات کو نظر انداز کیا۔ حضرت ابو بکر صدیق رضی اللہ عنہ نے فرمایا: ہمارے خیال میں ان کو معاف کر دیجیے اور ان سے فدیہ لے لیجیے۔ آپ ﷺ نے انھیں معاف کر دیا اور ان سے فدیہ لیا۔ اس پر اللہ نے یہ

آیات اتاریں: ﴿لَوْلَا كَتَبْ مِنَ اللَّهِ سَبَقَ لَمَسَكْمُ فِيمَا أَخْذُتُمْ عَذَابَ عَظِيمٍ﴾^(۲۴)

ان آیات کی تفسیر میں یہ حدیث تمام مفسرین ذکر کرتے ہیں اور شیخ سعید حوییؒ نے اس مقام پر افادہ کے ضمن میں دوسرے فائدے کے تکھی آیات کے شانِ نزول کے طور پر مذکورہ بالاروایت دو طریق سے نقل

کی ہے،^(۶۶) لیکن مولانا اصلاحی نے اس ان آیات کو ایک بالکل دوسرے سیاق میں ذکر کیا ہے جو دیگر تمام مفسرین سے مختلف ہے۔ ان کے نزدیک یہ خطاب نبی پاک ﷺ اور جماعتِ صحابہ سے نہیں، بلکہ قریش سے ہے اور ان سے کہا گیا ہے کہ تم نبی پر جوازم لگاتے ہو کہ یہ ہوں اقتدار میں بنتا ہیں، اپنی قوم میں انھوں نے خون ریزی کرائی، اپنے بھائیوں کو قید کیا، ان کامال لوٹا، ان سے فدیہ وصول کیا، یہ ساری باتیں تمہاری اپنی کھسیاہٹ مٹانے کے لیے ہیں۔ کوئی نبی اس بات کا روادار نہیں ہوتا کہ وہ قیدی پکڑنے، فدیہ وصول کرنے اور مال غنیمت لوٹنے کے شوق میں ملک میں خون ریزی برپا کر دے۔ یہ باتیں تم اس لیے کہتے ہو کہ تم نبی کو اپنے اوپر قیاس کرتے ہو۔ مولانا اصلاحی مزید کہتے ہیں "ہمارے مفسرین کو ان آیات کی تاویل میں بڑی ابھن پیش آئی ہے۔ ان کے نزدیک یہ نبی ﷺ، حضرت ابو بکر صدیق اور دوسرے صحابہ ؓ پر عتاب ہے کہ وہ زمین میں خون ریزی کیے بغیر بدر کے قیدیوں سے فدیہ لینے پر کیوں راضی ہو گئے۔ صحیح تاویل واضح ہونے کے بعد اس بات کی تردید کی ضرورت نہیں رہتی۔"^(۶۷)

ذکورہ بالا آیات کے تحت سببِ نزول کی اس روایت کو ذکر کرنے کے ساتھ مغض اس آیت ہی تفہیم وابستہ نہیں، بلکہ ایک اصولی مسئلہ بھی وابستہ ہے جو اصول فتنہ کی کتابوں میں اس عنوان کے تحت ملتا ہے کہ نبی کریم ﷺ نے اپنی حیات طیبہ میں اجتہاد فرمایا ہے یا نہیں؟ نیز آپ کے اجتہاد کی قانونی اور شرعی حیثیت کیا ہے؟ علامی ایک جماعت کا موقف یہ ہے کہ آپ نے کبھی اجتہاد نہیں فرمایا، کیوں کہ وہی آپ کی مسلسل رہنمائی کرتی تھی، جب کہ دوسرا اور جمہور علماء کا موقف یہ ہے کہ آپ اجتہاد فرماتے تھے جس میں اصابت و خطأ دونوں کا مکان رہتا تھا، تاہم جہاں دوسری صورت ہوتی تو وہی رہ نمائی کر لیتی تھی۔ اس کی مثال کے طور پر علامے ذکورہ بالا واقعہ ذکورہ آیات کے شانِ نزول کے تناظر میں پیش کیا ہے۔^(۶۸) یہاں چوں کہ اس واقعہ کی تفہیم کے ساتھ ایک اصولی مسئلہ بھی وابستہ ہے اور اس روایت کو بالاتفاق تمام مفسرین نے نقل کیا ہے، اس لیے مولانا اصلاحی ﷺ کی بات مرجوح معلوم ہوتی ہے۔

- ۶۶ - سعید حوی، الأساس في التفسير، ۱۹۹: ۳۔

- ۶۷ - اصلاحی، تدبر قرآن، ۳: ۵۱۱-۵۱۲۔

- ۶۸ - دیکھیے: مناع بن خلیلقطان، تاريخ التشريع الإسلامي (قاهرہ: مکتبة وہبة، ۱۴۰۰ھ، ۱۱۲)،

متأخر بحث

مذکورہ بالا گفت گو سے جو متأخر سامنے آتے ہیں، انھیں مندرجہ ذیل نکات کی صورت میں بیان کیا جاسکتا ہے:

- ۱- مولانا اصلاحی اور شیخ سعید حوی دونوں قرآنِ کریم میں موضوعی وحدت کے قالب ہیں۔ ان کے نزدیک ہر قرآنی سورت کا ایک خاص محور ہوتا ہے اور سورت کے دیگر موضوعات اس محور کے گرد گھومت ہیں۔
- ۲- دونوں شخصیات نے قرآنی نظم یا موضوعی وحدت کو سورتوں کے علاوہ سورتوں کے مجموعوں کی سطح پر بھی بیان کیا ہے۔
- ۳- مولانا اصلاحی کے بتائے گئے سورتوں محاور کو دیکھا جائے تو ان میں دقت اور ثنویت کا عضر نسبتاً زیادہ گہرا ہے جب کہ سعید حوی کے ہاں ایسا نہیں۔ البتہ سعید حوی قرآن میں موضوعی وحدت کے مسئلے کو اس بارہ نزول کی روایات کے ساتھ ساتھ لے کر چلتے ہیں، جب کہ مولانا اصلاحی اس معاملے میں نظم کو ترجیح دیتے ہیں، بہ شرطے کہ روایت اور نظم میں کوئی تطبیق ممکن نہ ہو۔
- ۴- اس سے یہ بھی معلوم ہوتا ہے کہ قرآنی سورتوں کا نظم دریافت کرنا مفسر کے ذاتی تدبیر اور غور و فکر کا مر ہون منت ہے اور اپنے زاویہ نظر کے مطابق ضروری نہیں کہ ہر مفسر کا دریافت کردہ نظم دوسرے کے دریافت کردہ نظم کے مطابق ہی ہو۔ اس سے یہ معلوم ہوتا ہے کہ جہور مفسرین نظم قرآن کو جو اجتہادی اور ذوقی نوعیت کی چیز کہتے ہیں، ان کا موقف قرین صواب ہے، جب کہ اس کو فہم قرآن کا بنیادی پتھر قرار دینا، جیسا کہ مکتبِ فراہی میں ہے، شاید درست نہیں ہے۔ واللہ اعلم!

